

7. የሚዋረሱ መንፈሶች ስያሜ አሰጣጥና ሹመት

ክፉ መናፍስቱ በተሳካ ሁኔታ የማዋረሱ ተግባር ከተፈጸመላቸው፤ በተዋረሰው ሰው ላይ ተሾሙ ማለት ነው። ከዚህ በኋላ ክፉ መንፈስ የተዋረሰው ሰው መንፈሱና አዋራሹ ብቻ የሚያውቁት፤ በድግምት መልክ ከመንፈሱ ጋር የግንኙነት ድር የሚመሠርትበት ምሥጢራዊ የሆነ ስያሜ ወይም የመግቢያ ቃል (Pass Word) ይሰጠዋል።

ከመንፈሱ ጋር ለመገናኘት ሐሳብ ለመለዋወጥ፤ አስቀድሞ የሚዘጋጀው የምሥጢር ድግምት፤ ለመንፈሱ ጥንካሬ፤ ድፍረት፤ ጉልበት ወዘተ ... የሚሰጥና የማሞክሻት ውዳሴ፤ ጧት፤ ማታና ሌሊት ሲደረግለት፤ ክፉው መንፈስ ለታዘዘነው እጅግ ፈጣን በመሆን ሠራዊቱን ለሥራ ያሰልፋል። የእዚህ የድግምቱም መጽሐፍ ስያሜ፤ « መልክአ ሳጥናኤል » ይባላል።

ይህ መጽሐፍ፤ ፈጣሪዬና አምላኬ ሳጥናኤል ነው ብሎ የሚጀምርና የሚያምን የክህደት መጽሐፍ ነው። ብዙ ጊዜ አስማተኞቹ የመጽሐፉ ምሥጢር እንዳይታወቅ፤ በቃል በማጥናትና በማስጠናት በልብ ብቻ በመያዝ መጽሐፉን ይደብቁታል። ወይም በምሥጢር ቃል ተመሥጥሮ ይጻፋል።

የተዋርስዎ መንፈሶች እግዚአብሔርን የሚያስክዱ የዲያብሎስ መንፈሶች በመሆናቸው፤ ለተዋረሱዋቸው ሰዎች፤ ከፍተኛ የጥፋት ኃይል ያቀዳጃሉ።

ለምሳሌ፡- ሲሞን መሰሪ ለታላቅነቱ ምክንያት የሆነው የእግዚአብሔር ኃይል ነው ብለው ሰዎች እስኪገረሙና ትልቅ ትንሹ ሁሉ እስኪሰሙት ድረስ፤ የመንፈሱን ኃይል ተጠቅሟል። ይህንን ተግባር የሚፈጽምለት የተዋረሰው መንፈስ የስም ኃይል ነው።

ዛሬ የምሥጢር ማሕበረሰብ (The Secret Societies) በመባል የሚታወቁት ተቋማት፤ በዓለም ላይ የሚገኙ ታላላቅ መሪዎችን አቅፈዋል። የሚዲያውንና የኢንዱስትሪውን ዓለም ሁሉ በመቆጣጠር ዓለማዊዊ ይዞታቸውን የበለጠ አጠናክረውታል።

ኢሉሚናቲ ማለት ሥነ-ዕውቀትን፤ ሥነ-ቴክኖሎጂን፤ ሥነ-ጥበብን፤ ... ወዘተ አብርሆት ማሳየት ማለት ነው።

አብርሆት ማብራራት መግለጽ መቻል ማለት ነው። ለእዚህ ትምህርቶች እውነታን አሳይቶ፤ የራሳቸውን አስተሳሰብና እምነት ተጨባጭ አድርጎ ማስረዳት ማለት ነው።

ስለሆነም፤ ኢሉሚናቲ ከበስተጀርባው የክፉ መንፈስን ሴራ የተላበሰ፤ እግዚአብሔር አምላክን በመቃወም ላይ የተመሠረተ ክህደትን የሚያራምድ መሆኑን ልንረዳ ይገባናል።

ምሥጢራዊ ስሞች በአገራችን ብዙ ዓይነት አጠራር አላቸው። ሌሎች መንፈሶችንም ለመጥራት፤ ሥር ለመማስ፤ ቅጠል ለመበጠስ መሪና አመልካች በመሆን፤ ምሥጢራዊው ስያሜው ያገለግላል። ለጥላ-ወጊ፤ ቡዳ ሆኖ ለመብላትና ለማስበላት፤ ሌላውን ለማፍዘዝና ለመደበት ለማስጨነቅ፤ በቅገሮትና በፍርሃት ለማርበትበት ... ወዘተ እነዚህን ለመሳሰሉት ሴራዎች ሁሉ፤ ይህ የመንፈስ ስም አሰጣጥና አወራረስ እንደ ፓስ ወርድ ሆኖ ያገለግላል።

ዲያብሎስ፤ የምሥጢራዊው ስም ይዘትና ገጽታ የተለየ መልክ እንዲኖረው የሚያደርግ ጥበብ አለው። ጠሪዎቹ ወይም አስማተኞቹ ስምህ ማን ይባልልህ? ብለው ተዋራሹን መንፈስ በመጠየቅ አልያም የአጥፊነት መጠኑን ወይም ልኩን የሚገልጽ ስም በመስጠት ላይ የተመሠረተ ማዋረስ ይከናወናል።

በአገራችን ቀደም ሲል ምትሃተኞች በሥፋት የሚሰይሟቸውና የሚጠቀሙባቸው ስሞች፤ የመንፈሶቹን ዓይነቶች፤ አቅምና የሥልጣን ደረጃቸውን በማየት፤ ፍጹም መንፈሳዊና ለእኛ ብሩካን መስለው የሚታዩ፤ ነገር ግን፤ በስውር መንፈሱ የሚወዳቸው ስሞች ናቸው። ከእዚህም ውስጥ፤ በጥቂቱ በዋናነት የሚታወቁት፤ ኩማኤል፤ ጸይር ጴጥሮስ፤ ጠቋር ራሔሎና መንግሥትክሙ ይገኙበታል።

8. ኩማኤል፤

ይህ መንፈስ በመንፈሳዊ ሕይወት ተመስጦው ወደ እግዚአብሔር ጸጋ ለመቅረብ መንፈሳዊ ፍላጎት በሚያሳዩና ከፍተኛ ትኩረት በሚሰጡ ሰዎች ላይ ያነጣጥራል ።

ኩማኤል መነሻውን ከመንፈሳዊ አገልግሎት ሥፍራ በማድረግ በተዋረሰበት አስማተኛ ውስጥ ሆኖ የሌሎችን የውስጥ ፍላጎትና ዕድል በጥልቀት በማየት ሴራውን ይጠነክሳል። ከዚህ በኋላ መንፈሳዊ ሰዎችን ለመቆጣጠርና የተስፋቸውን ለማምከን ብዙ አይቸገርም ።

በመንፈሳዊ ሕይወት ከእግዚአብሔር ጋር ለመኖር በሚወሰኑ ሰዎች ውስጥ በምሥጢር ዘልቆ በመግባት፤ ዓላማቸውንና ተስፋቸውን ለማዘባረቅ፤ ምንጊዜም በመንፈሳዊ ሥፍራ በተለይም መንፈሳዊ ትምህርት ቤት አካባቢ ቀድሞ መገኘት ልዩ ጠባይ ነው ።

ኩማኤል፤ ሰዎችን ፍጹም መንፈሳዊ አስመስሎ፤ በተግባር ግን፤ ወግ አጥባቂ፤ በትዕቢት የታጀቡ፤ ክፉና ቂመኛ በማድረግ ልቦናቸውን ይመራል።

አምልኮተ እግዚአብሔርን ከልብ እንዳይጀምር፤ እንዳያውቀውና እንዳይማረው ጥንቃቄ በማድረግ፤ ተምሬዋለሁ በሚል የመታበይ አመለካከት፤ ትዕቢት አሳድሮ ሕልውናውን ይገዛል።

ኩማኤል በአስመሳይነት ጠባይ በገዳም ውስጥ ተደብቆ በሰባኤ መልክ ከተዋረሰ፤ ገዳማዊ ሆኖ ሴታን መንፈስ በመዋጋትና በመከላከል፤ ራሱን ጸድቆ አድርጎ በማቅረብ፤ የተጠቁውን መንፈሳዊ ራእይ ያጠፋበታል። ከንቱ ውዳሴን ስለሚወድና በጌታ ፍቅር ስለማያገለግል፤ በሐኪትና በትዕቢት ኑሮ መኖርን ይመርጣል።

ኩማኤል በገዳማት ውስጥ ሲዋረስ፤ በተቀደሰው ሥፍራ ላይ የሚኖሩትንና ለመኖር የፈለጉትን የአመክሮ ተማሪዎችን ልብና ሕሊና በመዋጋት፤ ሕይወታቸውን ይፈታተናል። የሚጸም ከሆነም፤ እንዲርበው ምግብ እንዲናፍቀው፤ የሚጸልይ ከሆነ እንዲሰለች፤ የሚሰግድ ከሆነ አትም እንዲያጣ በማድረግ፤ ኩማኤል የያዘውን ሰው እረፍት በመነሳት ይፈታተናል።

በቀላል ነገር ቶሎ ቱግ የሚል ሰው ሆኖ አመሉን ያበላሽዋል። በመጨረሻም የጠብና የጥላቻ ወሬ አመላላሽ በማድረግ፤ ከገዳሙ

አስወጥቶ፤ ገና በማለዳ ወደ ከተማና ወደ ዓለም ያባርረዋል። በዚህ ዘመን ዲያብሎስ ቆጣቸውን አስጥሎ ከገዳም ያስወጣቸው ሰዎች በጣም ብዙ ናቸው። ያ ቆብ አስቅል መንፈሱን የዋረሰው አስማተኛ ግን፤ ምንጊዜም ከገዳም አይወጣም። ሌላውን ሰው እንዲያሰናክልለት፤ ራሱ መንፈሱ አስሮ ያስቀምጠዋል። እንዲደመጥም ያደርገዋል።

8.1 ኩማኤልና የአዋራሹ ጠባይ፤

በኩማኤል በኩል የሚመጡና የሚገለጡ አንገልግሎት ጠባያትን የሚወሰነው የአዋራሹ ድብቅና ምሥጢራዊ የሆነው የክፋት ተግባር ነው። አዋራሹ ቡዳ፤ ጥላ-ወጊ ፈጻሚ፤ መሰሪና ጠበኛ፤ ስቆ ገዳይ፤ ገንዘብ፤ ሥልጣንና ማዕረግ አፍቃሪ፤ ከሆነ ኩማኤል የአዋራሹን ባሕርይና ጠባይ ይዞ ወደ ተዋራሹ ሰው ይገባል።

8.2 ኩማኤልና ሞገደኛ ጠባይ፤

ኩማኤል እጅግ በጣም ሞገደኛ የሆነ አቋምና የማይፈታ የፊት ገጽታን የሚያላብስ መንፈስ በመሆኑ፤ ዓይነ-ጥላና ድብቅ ዛር፤ እንዲሁም አብሮ አደግ የቡዳ መንፈስ ያለባቸውን ሰዎች ያስደነግጣል፤ ያሸማቅቃል ።

በአስተያየቱም የራሱን ትልቅነት በሌሎች ሕሊና ውስጥ የማስገባትና ዝናውን የማሰብና የመጠበቅ ችሎታ አለው። ኩማኤልን የተዋረሰው አገልጋይ ክብር የላቀ፤ ተቀባይነቱ የጨመረ እንዲሆን ከማድረጉም በላይ፤ ሲናገርና ሲያዋራ በአድማጩ ልብ ውስጥ ካለው መንፈስ ጋር በረቀቀ ጠባይ ስለሚገናኝ፤ የወንጌል ቃል የጸጋ ሰባኪዎችን ሁሉ፤ በምላሱ ይቀድማል። በድብቅ ጠባይ ደግሞ ተቃውሞንና ፊዝን በሰው ልብ ውስጥ በማስቀመጥና ክፉነትን በማዳበር፤ የምዕመናንን እምነት ይንዳል።

ኩማኤል የጸጋ፤ የሞገስና የእምነት በረከት ያላቸው መንፈሳዊ አገልጋዮች እንዳይቀድሙት ሥልጣንና ማዕረግ ባላቸው ሰዎች ላይ እያረፈ፤ በግልጽና በስውር እየተዋጋቸው ደባውን ይፈጽማል።

8.3 ኩማኤል በመቃብር ቤት ውስጥ ሲዋረስ፤

ኩማኤል ከዓለማዊ ሰዎች ይልቅ መንፈሳዊ ሰዎችን መርጠና ተከታትሎ ማሳት በጣም የሚያረካው ሲሆን፤ መንፈሱ የተዋራሹን አገልጋይ ጠባይ ከማዋሐጃው የግብር ዓይነት ጋር ተቆራኝቶ እንዲኖር ያደርጋል።

ለምሳሌ:- ማዋረሻው በመጠጥ ከሆነ፤ ሰውዬው ዘመኑን ሙሉ መጠጥ አፍቃሪና ሰካራም ሆኖ፤ በልማዳዊ የዘፈቀደ አገልግሎት በቤተ-እግዚአብሔር ውስጥ ሊያኖረውና ከተዋረሰበት የመቃብር ቤት ሳይወጣ ዕድሜውን እንዲጨርስ ያደርገዋል።

8.4 የኩማኤል ድብቅ ዓላማ፤

ኩማኤል ከአገልጋይ ጋር ሲዋሐድ የግርማ ሞገስ መስሕብነት ያለው ሲሆን፤ ተንኮልን በማስተባበር ረገድ የተዋጣለት፤ ከፋፋይና አድብቶ አቁሳይ በመሆን፤ እግዚአብሔርን የሚፈልጉትንና የመንፈሳዊ እምነትና ፍቅር ያላቸውን፤ ሃይማኖታቸውን የሚወዱትን ሁሉ ከመፈታተኑም በላይ፤ በጠብና በጥላቻ አካሄዳቸውን እንቅፋት በማኖር ከእምነት እንዲወጡ ወይም እምነትን እንዲጠሉ ያደርጋል።

ሌሎችን በማሰናከል፤ ከእምነታቸውና ከሃይማኖታቸው ውጭ በማስኬድ ከማሳቱም በላይ፤ በቤተ-እግዚአብሔር የሚመላለሱትን አማኞች ክፋትን፤ ጥርጣሬን፤ ተንኮልን፤ መሰረነትን፤ ሚርተኝነትን፤ ንቀትን፤ ትዕቢትን ወዘተ ... በማስተማር መንፈሳዊ ተስፋቸውን እምክኖ ለጠብ፤ ለጥላቻና በዘር ልዩነት ጎራ ለይተው እንዲናከሱ በማድረግ፤ በቡድን አደራጅቶና አሰልፎ፤ በአድማ ሤራ ይመራቸዋል።

ኩማኤል የራሱ የሆነ ምሥጢራዊ የጸሎት ዓይነት ያለው ሲሆን፤ ይህንን ጸሎት አድርሶና ገጹን ተባብሶ ሊወጣ፤ አድማጮቹንና ተቃዋሚዎቹን አንገት በማስደፋት፤ የልብና የእእምሮ ፍርሃት በመልቀቅ ያሸማቅቃቸዋል፤ አዚምና ዳፍንት በመሆንም ይቆጣጠራቸዋል።

ምሥጢራዊያኑ አገልጋዩት ይህንን መንፈስና ተግባሩን ይወዱታል። እንዲያውም፤ ኩማኤልንም የተዋረሰ እንደ እድለኛ ይቆጠራል።

9. ጸይር ጴጥሮስ (አየለ ጴጥሮስ)

9.1 ታሪካዊ ስያሜና ሹመቱ፤

ጸይር ጴጥሮስ የተባለው መንፈስ ታሪካዊ ስያሜና ሹመቱን ያገኘው፤ ሐዋርያው ጴጥሮስን ስለተፈታተነና ጌታውን ስለሰከደ ነው። ጸይር ጴጥሮስ ወይም አየለ ጴጥሮስ በመባል በአዋራሾቹ በኩል ተሰይሞ የሚሾመው ይህ መንፈስ፤ በምሥጢራዊ ሤራው መንፈሳዊ ሥፍራዎችን፤ ዲያቆናትን፤ ካህናትንና መነኮሳትን የሚያጠቃ፤ መንፈሳዊ የሚመስል መንፈስ መሆኑ ነው።

ዋንኛ አላማውም ሐዋርያዊ አገልግሎት ላይ በማተኮር፤ አገልግሎትን ማዳከምና አገልጋዩን ተስፋ በማስቆረጥ ወደ ዓለማዊነት በመለወጥ አቅጣጫን የሚያስት ነው።

ጌታችንና ኢየሱስ ክርስቶስ፤ ይህን መንፈስ ጴጥሮስ ላይ ስላየው፤ “እርሱ ግን ዘወር ብሎ ጴጥሮስን፡- ወደጊላዩ ሂድ፤ አንተ ሰይጣን፤ የሰውን እንጂ የእግዚአብሔርን አታስብምና እንቅፋት ሆነህብኛል አለው።” ማቴ 16:23

የዚህ መንፈስ ትልቁ ሥራ ሰውን ማየትና ሰውን በማሳየት፤ ከጽድቅና ከእውነተኛ የእምነት ጉዞ በማደናቀፍ ጅማሬን ተስፋ አስቆራጭ ማድረግ፤ ከዓላማና ከግብ አሰናክሎ ወደ ጌላ አገልጋዮችንና አማኞችን የሚመልስ እጅግ በጣም ክፉ መንፈስ ነው። ይህ መንፈስ ጴጥሮስን በአንድ ሌሊት ዶሮ ሳይጮህ ሶስት ጊዜ በማስካድም ይታወቃል።

አገልጋዮችን እጅግ የሚፈታተነውን ይህን መንፈስ አዋራሾቹ መተተኞች በፈተና አምጪነትና በእልኸኝነቱ የተነሣ እጅግ በጣም ይወዱታል።

በመንፈሳውያን ላይ ለሚያደርሰው ፈተናና እርግማን፤ ስያሜውን ጸይር ጴጥሮስ በማለት ሾመውታል። መንፈሱ ከሰው ባሕርይ በመነሳት፤ የተዋራሹን ሰው መንፈሳዊ እንቅስቃሴ በመቆጣጠር፤ ከክርስቶስ ጸጋና የእውነት መንገድ በማስወጣት የአማኞችን መንፈሳዊ ሕልውና ያወድማል።

9.2 መንፈሱ በሐዋርያው ጴጥሮስ ላይ ያደረሰው ፈተናና

የክህደት መንገዱ

ይህ መንፈስ ሐዋርያው ጴጥሮስ፤ የሰውን እንጂ የእግዚአብሔርን እንዳያስብ፤ የጌታን ዓላማ እንዳይከተል፤ በአምላኩ ፍቅር እንዳይመካ፤ የእምነት ትምህርትን አበክሮ እንዳይገዝብና ለሌሎች በረከትና ተስፋ እንዳይሆን የተፈታተነው ከመሆኑም በላይ፤ የተረከበውን መንፈሳዊ ሥልጣን እንዳያምንበትና ፈርቶት እንዲሸ፤ ጌታውን ሶስት ጊዜ እንዲክድና ከጌታው ተጣልቶ የተጠራበትን ዓላማ እንዲያቋርጥ፤ በባሕር ላይ ዓሣ በማጥመድ እንዲኖር ተፈታትኖታል።

ጸይር ጴጥሮስን (አየሰ ጴጥሮስን) የተዋረሰ ሰው ወይም አገልጋይ፤ የቀድሞ ባሕርይው ተለውጦ አምባገነን፤ እኔ ያልከትኩ ካልሆነ ወይም ካልተፈጸመ፤ በማለት የሚቆጣ፤ የሚያፈጥና በእልክኝነት የሚበቀል፤ አዘኔታና ርሕራሄ የሌለው፤ ጠበኛና መሰሪ በማድረግ፤ የሰይጣንነት ሚናውን በመንፈሳዊያን ላይ ይጫወታል።

ጸይር ጴጥሮስ በመንፈሳዊ ሥፍራ ላይ የሚገኙትን አገልጋዮች ዓለማዊነትንና የሃብትን ብልጽግናን በማየትና በማሳየት፤ የተዋረሰውን ሰው (አገልጋይ) ልብ በምኞት ከማጥቃቱም በላይ፤ ሰማያዊ ራእዩን በማሳጣት ዓለማዊነትን እንዲሰበክና እንዲኖርበት ያደርገዋል።

ከዚህ በኋላ እነዚህ አገልጋዮች ለእንጀራ፤ ለገንዘብና ለማዕረግ እድገት ያገለግላሉ እንጂ፤ ጌታን አያመልኩትም፤ አያውቁትም። በሐሜት፤ በፌዝና በአሉባልታ፤ በተንኮልና በግፍ ሥራ ውስጣዊ ሕልውናቸው የተሞላ በመሆኑ፤ በፈሪሐ-ልቦና፤ በሰቂሉ-ሕሊና (በተመስጦ) አያገለግሉትም።

ጸይር ጴጥሮስን የተዋረሰ አገልጋይ ባለበት ቦታ ብዙ እንክኖችና እምነት አልባነት የበዛበት፤ ጥርጣሬና ጎደሎነት ያየለበት፤ ቀን፤ ጊዜንና ሰዓትን አልባሌ በሆነ ምክንያት በማባከን፤ የቤተ ክርስቲያንን ጉዞ ወደ ኋላ በመጎተት መንፈሳዊ ታሪክን ማጨንገፍ፤ ክፉ ድርጊቶችን በማስቀደም የሃይማኖትን ክብርና እውነትን የሚያጨልም መንፈስ ሆኖ ይኖራል።

ሌላው ይህ መንፈስ ያለበት ሰው ለራሱ ክብር ብቻ የቆመ፤ ጌታውንና ሃይማኖቱን ማስቀደም የማይወድ፤ ካላከበራችሁኝ ብሎ የሚቆጣ፤ ቁም የሚይዝና ጊዜ ጠብቆ የሚበቀል፤ የሚያከርፍና የሚቃወም ሰው አድርጎ ጠባዩን ያበላሽዋል።

ከዚህ በተጨማሪም የጥቅም ፍላጎቱን በውስጥ ሕይወቱ በማጋጋል፤ የቤተ ክርስቲያንን ሃብትና ሥጦታ እንዲሁም የቀድሞ አባቶች ለአገርና ለሕዝብ ያበረከቡትንና የጸለዩበትን የጸሎት መጽሐፍ፤ ነዋየ ቅዱሳት፤ የወርቅና የብር መስቀሎች፤ የወርቅና የብር ጽላቶችን ወዘተ ... ለባእዳን በሥውር በመሸጥ፤ ቤተክርስቲያን ቅርስና ታሪክ አልባ እንድትሆን ለማድረግ፤ የጥቅምና የሴራ ስስ ያለው አገልጋይ እንዲሆን ይገፋፋታል። ያበረታቱታል። ይህ እውነትን የሚያስክድ መንፈስ ስለሆነ፤ ተቀባይነትንና ተደማጭነትን በከባድ ጫና በመፍጠር ይፈታተናል።

ከዚህም የተነሳ ቤተ ክርስቲያንን በመናፍቃንና በአላውያን ነገሥታት ታሪክን በመጉዳት፤ የቅርስና የውርስ ነዋየ ቅድሳትን በመዘረፍና በማጥፋት የበኩሉን አስተዋጽኦ ያደርጋል።

9.3 ጸይር ጴጥሮስ ከክማኤል የሚለይበት፤

ይህ መንፈስ ከክማኤል የሚለየው መስተፋቅርንና መስተ-ዋድድን በመተግበር የሴቶችን ሕሊና በመማረክ ብዙ ወጣት ሴቶችን መሳብ በመቻሉ ነው። አፍዘና አደንገዞ ሕሊናን ለውጦና ልቦናን ለውሮ ቀንና ሌሊት ያመጣል፤ ይመልሳል፤ ያስኬዳል የዝመት መንፈስ ሆኖም ያገለግላል።

ውበት ያላቸውን ሴቶች በሥጋዊ ፍቅር እንዲነደፉ ያደርጋል። እኢምሮን በመለወጥ ጋብቻ ያስፈጽማል፤ የንግድና የሥራ ውል ያዋውላል፤ ማሕጸንንም ይዘጋል፤ በተቃራኒው ሾተላይ ሆኖ በውርጃ ደም ይረካል፤ ከሕፃናት ጋር አብሮ ይወለዳል።

ሁለቱን ክፉ መንፈሶች አንድ የሚያደርጋቸው ግን፤ መንፈሳዊ ሰዎችንና ሥፍራዎችን በግምባር ቀደምነት የጥቃት ዓላማ አድርገው መምረጥ መቻላቸው ነው።

9.4 የጸይር ጴጥሮስ አደገኝነትና ስውር ዓላማ!

- ወደ ትውልድ በመሸጋገር እምነትን፣ የዓይማኖት ሥርዓትን፣ ቀኖናን፣ የቤተ ክርስቲያን ታሪክን ይንዳል፤
- ትውልዱ አገርንና ባሕልን የሚክድና የሚያጠፋ እንዲሆን፤ የውስጥ ሕይወቱን ተቆጣጥሮ ይመራል፤ የአማኞችን የእምነት ተስፋ በኃይል በማጨለም ይዋጋል፤
- የአገልጋዮችን ልብ በፍቅራዊነትና በዝሙት የተከበበና የተያዘ እንዲሆን ያደርጋል፤
- ኃጢአትንና በደልን እንደ መልካም ሥራና እንደ ፈቃደ እግዚአብሔር አስመስሎ ያበረታታል፤
- ክርስቲያኖች ጣዖትን እንዲያመልኩ፤ እንዲገብሩና መተት አፍቃሪ እንዲሆኑ ያደርጋል፤
- ምዕመናን በዝተው ወደ ቤተ-እግዚአብሔር ሲገቡ ምክንያት ፈልጎ ይበትናል፤ እምነታቸውን እንዲጠራጠሩና ቤተ ክርስቲያንን ንቀው የእምነት ጉዞአቸውን እንዲያቋርጡ ያደርጋል።
- ለገንዘብና ለሃብት ማግኛ መንገዶችን ጠቋሚ፤ የአውደ ነገሥት የዕድል ኮከብ ቆጣሪና ገድ አመልካች በመሆን ክርስቲያኖችን ሟርት አምላኪ በማድረግ ሥነ-ልቦናቸውን ይቆጣጠራል። ጸሎትን፣ ስግደትንና የቅድስና አምልኮትን ይቃወማል። ምዕመናንን ከክርስቶስ ሥጋና ደም ያርቃል፤ ይጎትታል፤

በአጠቃላይ ጸይር ጴጥሮስ መንፈሳዊ ቅድስናን ለማዳከምና ለማቋረጥ፤ ከፍተኛ ዘመቻ የሚከፍት መንፈስ ነው።

10. የራሔሎ መንፈስ

«ለተቀረፀ ምስል የሚሰግዱ ሁሉ ÷ በጣዖቶቻቸውም የሚመኩ ይፈሩ፤» መዝ. 96(97):7

10.1 የራሔሎ መንፈስ ታሪካዊ አመጣጥና ማዋረስ

የራሔሎ መንፈስ ታሪካዊ አመጣጥ፤ ከያዕቆብ ሚስት ከራሔል ሲሆን፤ ራሔል የአባቷን ጣዖት ስርቃ ከያዕቆብ ቤትና ኑሮ ውስጥ ደብቃ በማስገባቷ፤ ለያዕቆብ የአምልኮትና የቃል ኪዳን ኑሮ እንቅፋት ሆናለች።

በጣዖት አምልኮቷ ወቅት የተጸነሰው ልጇ ቢንያምን (ቢንኦኒን) ለመወለድ ምጥዋ በርትቶባት በነበረበት ወቅት፤ እየረገመችው ስሙንም ቢንኦኒ ብላ እንደጠራችው ሕይወቷ ታልፋለች። ቢንኦኒ ማለት የሐዘንና የሞት ልጅ ማለት ሲሆን፤ አባቱም አንተ ነጣቂ ተኩላ ነህ! በማለት መፃፉ ዕድሉን ነግሮታል።

የእግዚአብሔርን የቃል ኪዳን ዘር በራሔል በኩል የገባው የጣዖት ክፉ መንፈስ ትውልዱን በመበከል፤ አስማተኞቹ ለመንፈሱ የራሔልን መንፈስ የሹመት ሥም በመስጠት ሰዎችን ለማዋረስ ተጠቅመውበታል።

ይህ ከሌዋውያን ክፉ የአይሁዶች የደብተራ ኔሪት ዘመን የመጣው የጣዖት መንፈስ፤ የተዋራሽነት የሹመት ስያሜ በአንስት (በሴት) ጾታ እንድትጠራ ጥንታዊው የአስማቱ መርህ በመደንገጥ፤ መንፈስዋ «ራሔሎ» ተብላ ተሰይማለች።

10.2 ራሔሎ የተዋረሰችው ሰው ጠባይ

የራሔሎን መንፈስ የሚዋረሰው ሰው ፍጹም መንፈሳዊና ቅዱስ አካል ያለው በማስመሰል፤ በትዕቢት የምትሞላ ክፉ መንፈስ ናት። መንፈስዋ ጋብቻን የማትወድ፤ ሴቶችን የምትጠላ ልጆችን የማታፈቅር፤ መንፈሳዊ ቡዳ ሆና ስለምትዋረስ፤ ሰዎችን ከመልካም የማሕበራዊ ኑሮ አቋም የማፈናቀል ብቃትዋ ከፍተኛ ነው።

በዚህ ወቅት የተዋራሹ የኑሮና የቤተሰብ ምሥረታ ውሳኔው ስለሚጫነግፍበት፤ በአማራጭ በምንኩሻና ውስጥ ተሸፍኖ ለመኖር

እንዲቸል መንገዱን ሁሉ ታመቻችሁታለች። የራሐሎ መንፈስ ያለችበት ሰው፤ ምንኩስናው እጅግ ግራ አጋቢ፤ ውስጡን የማጣት ችግር ያለበት፤ ለብቻው ማልቀስና መበላጨት የተጠናወተው፤ በጠብና በጥላቻ በሚፈጠር ቅዋሜ ከደብር ደብር፤ ከገዳም ገዳም፤ ከአገር አገር፤ ከከተማ ከተማ በማዞር እንዲደክም ታንከራትተዋለች።

ሌላው ዕድል ገጥሞት ማዕረጉ ቢጨምር፤ መንፈሳዊ አስተዳደር ላይ ቢሾም፤ የገዳማት ኃላፊ ቢሆን፤ በአሠራሩና በአመራሩ የራሐሎን የክፉ መንፈስ ዓላማ በቀጥታም ይሁን በተዘዋዋሪ መንገድ ተጽዕኖ በመፍጠር፤ ትውልዱን ከተስፋው ቃል ኪዳን የማራቅ ተግባር እንዲያከናውን ታደርገዋለች።

ሌላው የራሐሎ ጠባይ አይነ አፋር፤ አንገተ ደፊ፤ አቀርቅሮ በግንባር ሥር እድፍጦ ተመልካች ወይም የጎረጥ እይታን አዘወታሪ ታደርጋለች። ራሐሎን የተዋረሰ ሰው ሳትመቀኘው ማዕረጉና ሹመቱ ከፍ ካለና ካደገ፤ ልብ አርድና አንቀጥቅጥ በመሆን፤ የሌላውን ሰው አትኩረት አቅጣጫ በማስለወጥ፤ የተቀባይነትና የተጽዕኖ አሳዳሪነትን ኃይል ትሰጠዋለች።

ራሐሎን ከያዘችው ሰው ፍትህ አይጠበቅም። ውሳኔው የራሱ ሳይሆን ራሐሎ ስለምትሰጥ፤ ከበጎ ነገር ይልቅ ክፉውን፤ ከደጉ ይልቅ ጨካኝን፤ ከገሩ ይልቅ ጠማማውን ታሳየዋለች። ግለሰቡ በመንፈስዋ ፍላጎት ውስጥ ስለሚታሰር በዚህ ረገድ ለሚያከናውናቸውና ለተጣለበት ኃላፊነት ግዴታውን የሚወጣው በዚህ በክፉዋ መንገድና አቅጣጫ በኩል ነው። «ወግታ የጣለቻቸው ብዙ ናቸውና፤ ቤቷ የሲኦል መንገድ ነው፤ ወደ ሞት ማጀት የሚወርድ ነው። ምሳ. 7:26

ሌላው አደገኛው ነገር ደግሞ፤ ብዙዎቹ መንፈስዋ ያለችባቸው ሰዎች፤ የራሐሎን ኃይል በቀላሉ ለሌሎች ማዋረስ መቻላቸው ነው። ከተዋረሱ በኋላ፤ እነርሱም ሌላውን ማዋረስ ከፍተኛ ገንዘብ ከፍለው ክፉውን ሥርዓት ይማራሉ፤ ይለማመዳሉ።

በዚህ በማዋረስ ሥራ ዛሬ ብዙዎቹ ተለክፈው፤ የቢሮክራሲው ለንሰለትና አደገኛ የሆኑ ፍትህ የማሳጣት ወንጀል ውስጥ ተገኝተው፤ ቤተ-ክርስቲያን በመንፈሳዊ በረከት ላይ ያላትን አቋም አዛብተው ትውልዱን በማሳት፤ አፍራሽ ሕይወትን ይዘው ይኖራሉ።

10.3 የራሐሎ የሌሊት ውጊያ

ራሐሎ ተባብሶ ወይም ዝንየት በመምጣት ለያዘችው ሰው የሚስትነት ጠባይዋን ከመግለጧም በላይ፤ የተፈቃሪነት ስሜትንም ዘወትር ወይም አልፎ አልፎ የምታሳድር ሲሆን፤ ውብ መልካንና ማራከነቷን ሌሊት በሕልም ወይም በራእይ ታሳየዋለች።

ከዚህም የተነሳ ለሴቶች ከፍተኛ ጥላቻ እንዲያድርበት ከማድረግ በተጨማሪ፤ የሩካቤ አካሉን በስንፈተ ወሲብ ታደክመዋለች። በሕልሙ ግን ስንፈተ ወሲቡ እንዳይኖር በማድረግ፤ የራስዋን እርኩስት ከሰውየው ጋር ትፈጽማለች። የላመ፤ የጣመ አመጋገብ እንዲኖረው ከመበለቶችና ከባለጸጋ ሴቶች ጋር በሙሉ ፍላጎት ከጾታ ግንኙነት በራቁ መልኩ በማቀራረብ፤ የተለያየ የምግብ ዓይነቶች እንዲያቀርቡ ትገፋፋለች። በመጨረሻም፤ ካልፈለገች፤ ፍቅሯ ሲያልቅ ወይም ሰውየው ሲያረጅ፤ ታደክያለች፤ ታስርባለች፤ ታሳርዛለች፤ እከክ እንዲወርሰውም ታደርጋለች።

ራሐሎ የተዋሃደችውን ሰው የሚጠሉና የሚቃወሙትን ሰዎች ሁሉ ሌሊት በሕልማቸው በማስፈራራት፤ የተቆጣ መልእክ በመምሰል አቃኸታ በማስደንገጥ፤ ጧት እያበረረቻቸው በማውጣት ሰዎቹን ጉልበቱ ላይ ታስደፋለች።

በዚህም የተነሣ የተዋረሳት ሰው የኃያልነት ስሜት እንዲይዘውና በትልቅነት እንዲወጠር ታደርገዋለች። የማን አህሉኝነት ስሜት እንዲሰማው ውስጡን ታበረታታለች። ሁሉን ቻይ ጀግና እንዲሆንና በሕብረተሰቡ ውስጥም የማይበገር፤ እግዚአብሔር የወደደው እንደሆነ ተደርጎም እንዲደነቅና እንዲሰበክም ታደርጋለች።

በመሆኑም ይህን ሰው የነካ ወዩለት! እንዲባል፤ የፍርሐት ልብ ምትና የአንቀጥቅጥ መንፈስ፤ በየትኛውም በማይጸልይና በእውነት በማያመልክ ሰው ሕሊና ውስጥ በመፍጠር ጉዳት ትሆናለች።

« ልብህ ወደ መንገዱ አያዘንብል፤ በጎዳናዋ አትሳት። »

ምሳ. 6:27

10.4 የራሔሎ ድብቅ ዓላማ

- የራሔሎ ልዩ ጠባይ የተዋረሰትን ሰው ጠባይ ሁልጊዜ ቀናተኛና መንፈሳዊ ምቀኛ በማድረግ፤ አነጋገሩና ምግባሩን አበላሽታ ለሰዎች ትገልጥበታለች። ስለዚህ ሁልጊዜ ጠብ አሽቶ ይኖራል። ተከታዮቹም እየረገሙትና እያሙት በጥላቻ ዓይን ይመለከቱታል።
- መንፈስዋ በጎ ውሳኔ የሌላት፤ የፍቅርና የእምነት አንድነትን የማትወድ ከመሆኑም በላይ፤ የተሰበሰቡ ሰዎች ሁሉ ስለእርሱ የሚያወሩና የሚቀሰቅሱበት እየመሰለው እንዲበርገግና ሰዎችን ሁሉ እንዲጠራጠር ታደርገዋለች።
- ሌላው ሥልታዊ ጥበብዋ ደግሞ፤ መናኝና ባሕታዊ በማስመሰል ለቡዳነት ሥራዋ የሚመቻትን መንገድ ትቀይሳለች።
- ሌሎችን በቀጥታ አፍዝዛና አደንግዛ በማጥቃት፤ ገንዘብንና ወርቅን የመሳሰሉ ጠቃሚ ንብረቶችን የመሰረቅና የመዘረፍ ችሎታ አላት።
- በክፉ ተግባሯ እውነተኛ ገዳማዊያንና ባሕታዊያን በምዕመናን አንደበት እንዲሰደቡና እንዲናቁም ታደርጋለች።
- ወደ ቤተ እግዚአብሔር በቅድስና ለአገልግሎት የሚመጡ ምዕመናን፤ ጸጋና መንፈሳዊ ስጦታ እንዳይቀበሉና የእግዚአብሔር ክብርና በኃይል በአማኞችና በአረማውያን መካከል እንዳይገለጥ፤ ተዋራሹን በማርከስ ከተስፋው ማቋረጥ ዋነኛ ባሕርይዋ ሲሆን፤ ውስጣዊ ክህደትን በማጎልበትና በማጠንከር የቤተ ክርስቲያንን ሰላምና ፍቅር በነገርና በተንኮል ሤራ መበጥበጥና ማወክ እንዲሁም፤ ወደ ቤተ-እግዚአብሔር የሚገቡትንና የሚመጡትን ምዕመናን ሁሉ ቡዳ በመሆን ልባቸውንና ሕሊናቸውን በመብላት፤ ከቤተ እግዚአብሔር እንዲርቁ፤ ከመንፈሳዊ ሥፍራ የምትነሣ ዓይነ-ጥላ በመሆን፤ ከፍተኛ ጥቃት ትፈጽማለች።

በአጠቃላይ ራሔሎ፤ የሥነ ሕይወት ፈለግና የትውልዱ ብዝሃነትን እንዲጎድፍ አድርጋ፤ የተዋራሹን ሕይወት አጥብቃ በመያዝ፤ መንፈሳዊና ሃይማኖታዊ መስላ በመቅረብ፤ ሰውየው እውነተኛውን የእግዚአብሔርን መንገድ እንዳያገኝ ማድረግ፤ ቀዳሚ ሴራዋ ነው።

11. መንግሥትክሙ

«እነሆ፤ እንደ ምድጃ እሳት የሚነድ ቀን ይመጣል፤ ትዕቢተኞችና ኃጢአትን የሚሰሩ ሁሉ ገለባ ይሆናሉ፤ የሚመጣውም ቀን ያቃጥላቸዋል፤ ስርንና ቅርንጫፍንም አይተውላቸውም።» ሚል. 4፡1

መንግሥትክሙ፤ ስያሜው የዚህን ዓለም ነገሥታትንና መንግሥታትን የሚያመለክት ስለሆነ፤ ምንጊዜም ክሌሎች መንፈሶች ሁሉ ራሱ ታላቅና እምባገንን በማድረግ፤ ሁሉን ቻይ ነኝ በሚል መታበይ የሚታወቅና እንደሌሎቹ ሁሉ የራሱ የሆነና ልመናና ድግምት የሚደረግለት የርኩሰት መንፈስ ነው። የሚገርመው ግን፤ ይህንን መንፈስ የተዋረሱ ሰዎች ትልቅ ዕድል እንዳገኙ መቁጠራቸው ነው።

መጽሐፍ ቅዱስ ዲያብሎስን « የዚህ ዓለም ገዢ» ስላለው፤ ስያሜው እንደ ነገሥታት ገናና ሥልጣንና ኃይል እንዳለው ለማሳየት ገዢ መሰሎና ሆኖ የቀረበ ነው።

መንግሥትክሙ እንደሌሎቹ መንፈሶች ክህነትንና ምንኩስናን ሽፋን አያደርግም። ሥጋ-ወደሙ የሚወስዱ ሰዎችን ይጠየቃቸዋል። የጸሎት እጣን እንዳይሸተው አፍንጫውን ይይዛል።

ምሥጢራዊ ስሙ ለመስሕብ-አጋንንት ስለሚያገለግል፤ የራሱ የሆነ ምስጋና ከተከናወነለት በኋላ፤ ሌሎች መንፈሶችን በመሳብ የድርጊት መርሐ-ግብርና ትዕዛዝ ያስተላልፋል። ምሥጢሩን ጠብቆም ሳይነቃበት በረከት፤ ጤናና ሰላም በማሳጣት ሰውን ለረዥም ጊዜ ሳይታወቅበት ይጎዳል።

11.1 የመንግሥትክሙ ድብቅ ጠባያት፤

ከፍ ብለን እንደጠቀስነው፤ ይህ መንፈስ መንፈሳዊ መዓዛ ወይም ሽታ አይስማማውም። ይህንን መንፈስ የሚዋረሱ ሰዎች፤ ብዙ ጊዜ የቤተክርስቲያን እጣን ሲሸታቸው፤ አስም፤ ትንታ፤ ጉንፋንና ሳል የመሳሰሉ ከመተንፈሻ አካላት ጋር የተያያዙ ችግሮች ይተናነቃቸዋል። የመንፈሱ ጠባይ በጣም የተዘበራረቀና አገባቡም ውስብስብ ያለ በመሆኑ ጉዳት የማድረስ አቅጦ የሰፋና የከፋ ያደርገዋል።

ይህ መንፈስ የሚዋረሰው ከታላላቅ ወራጅ ወንዞች፣ ጥልቀት ካላቸው ባሕሮችና ውቅያኖሶች ወይም ጥቁር አለት ድንጋይ ከበዛበት ገደላ-ገደል ተጠርቶና ተጎትቶ ሲሆን፤ በመጠጥ፣ በፅፁ-ፋርስና በሌሎች ሰውነት ውስጥ በሚቀበሩ ዕፅዋት አማካኝነት ወደ ሰዎች ይገባል። (ይዋረሳል)

መንፈሱ እንደገባ ሰውየውን ወድያውኑ ወደ አምባገነንነት በመለወጥ የሚያግለበልበው ከመሆኑም በተጨማሪ፤ መንፈሱ ለገባበት ግብር ማለትም፤ የመጠጥና የዕፅዋት ሱሰኛና ተገዢ ያደርገዋል።

ከዚህ በኋላ የተዋረሰው ሰው ከቤተሰቡ፣ ከጓደኞችና ከጎረቤቶቹ ... ወዘተ መጣላትና መናከስ ይጀምራል። መንፈሱ በትዕቢትና በዕብራት ስለሚወጥረው፤ ከማንም ሰው ጋር ለመግባባት ይቸገራል።

በእምነት ሥፍራ ሐሰዎተ-እግዚአብሔርን፤ የእግዚአብሔርን ስጦታና እርዳታ አያምንም። ለተቀደሱ ሥፍራዎች ሁሉ አለታዊ አቋም አለው። ድንገት ከተዋራሹ አንደበት የሚወጣው ቃል ዲያብሎስ ራሱ ደፍሮ የማይናገረው ክፉ የክህደት ቃል ይሆንና መንፈስ ቅዱስንም ያሳዝናል።

መንግሥትክሙ ለምትሃታዊና አስማታዊ አሠራር ሌሎች መንፈሶችን እንደተፈለገ ለማዘዝና ለመግዛት ዋና አለቃ በመሆን ያገለግላል። መንግሥትክሙ የጠራው ማንኛውም አጋንንትም ሆነ ሰይጣን በፍጥነት በመታዘዝ፤ እስር ያለውን ሰው ያስራል፤ ውጋ ያለውን ይወጋል፤ አፍዝ አደንግዝ የተባለውን ያፈሳል ያደነግዛል... ሁሉም፤ አጭርና ቀጭን ትዕዛዙን ይፈጽማሉ።

በፈጣን ታዛዥነቱና አገልግሎቱ ብዙዎቹ ተዋራሽ አገልጋዮች መንግስትክሙን ይወዱታል፤ በደስታም ፈልገው በፈቃደኝነት ይዋሐዱታል።

«በክፉዎች ላይ አትቅና፤ ዓመፃንም በሚያደርጉ ላይ አትቅና፤ እንደ ሣር ፈጥነው ይደርቃሉና፤ እንደ ለመለመ ቅጠልም ይረገፋሉና።» መዝ. 36(37)1-2

11.2 የመንግሥትክሙ ልዩ ጠባያት፤

- መስተ-ፋቅር በመሆን ቆነጃጂትን ይማርካል። የሴቶችን ልብ በመስለብ ሕሊናን ሰውሮ ያመጣል። ልጅ ከተጸነሰም ለራሱ ግብር ለማድረግ ያጨናግፋል ወይም ሲወለድ አሳድጎት፤ ሰይጣናዊ ወይም አጋንንታዊ ጠባዩን ይገልጥበታል።
- መንፈሱ መስተ-ፋቅር ሆኖ ወደ እህቶች ሲገባ በአንድ ጊዜ ቡዳ ሆኖ ሌላውን መብላት እና ዓይነ-ጥላ ባል ሆኖ መኖር ይችላል።
- ብዙ ጊዜ መንፈሱ የያዛትን ሴት በእርግዝና ወቅትና በምትወልድበት ጊዜ፤ ብዙ ደም እንዲፈላት አድርጓት በመግደል፤ ደሚን ለራሱ ግብር ያደርጋል።
- መንግሥትክሙ ከወንዞች፣ ጥልቀት ካለው ባሕርና ውቅያኖስ፤ ወይም ጥቁር አለት ካለበት ጥልቅና ጠጣር ሥፍራ የሚጠራ መንፈስ በመሆኑ፤ የኋላ ኋላ በእግዚአብሔር መንፈስ መያዙ የማይቀር ቢሆንም፤ የአድፋጭነት ጠባዩ የጎላ ነው።
- ከተፈጥሮ ባሕርይ ጋር የመመሳሰል መሰረነቱ እጅግ የላቀ መንፈስ ነው። በጥልቀት የሰዎችን ልብ የማየት፤ የመመርመርና የመለየት ችሎታው የረቀቀ ስለሆነ፤ በሚገባ የተጠና ሥልታዊ ጥቃት ይሰነዝራል።
- መንፈሱ ለተዋራሽ ሥልጣንና ማዕረግ በማሳየት ያስገመገጥዋል። ለዕድገት ሲል የባለሥልጣን መረጃና ወሬ አቅራቢ በመሆን ወሬ ያመላልሳል። በዚህም የቋመጠለትን ሥልጣን (ማዕረግ) ሊያጥኝ ይችላል። በመጨረሻ ላይ ግን የሰጠውን ክብርና ማዕረጉን ራሱው ክፉው መንፈስ በቅናት ይነጥቀዋል።

11.3 በመንግሥትክሙ ክፉ መንፈስ ለክፉው መኖር፤

ሀ. በረዶ አዝናቢና አንደርቢኝ በመልቀቅ እያስፈራሩ ማስገበር፤

መንግሥትክሙ ከሚፈጥራቸው አደጋዎች መካከል በዋናነት የሚጠቀሰው፤ የገጠሩን ኅብረተሰብ በማስፈራራት በረዶ ያዘሉ ዝናባማ ዳመናዎችን በመንፈሱ ኃይል በማምጣት፤ በጠራራ ፀሐይ ዓመት የተደከመበትን አዝመራ ለይቶ በበረዶ ማስመታት አንዱ ነው።

በዚህ የተነሣ ገበሬው አዝመራው በበረዶ እንዲይጠፋ፤ አጋንንቱን እየጠራ በረዶ ለሚያስመታው አስማተኛ ወይም ለአዝናቢው፤ ከአዝመራው በቁናና በስልቻ እየቀነሰና እየሰፈረ በፍርሃት ተሽብቦ ይገብራል።

በተመሳሳይ መንፈሱ፤ የገበሬው አዝመራ በክፉው መንፈስ ኃይል በሚመጡና በሚራቡ ተምች፤ አንበጣ፤ ወዘተ... በመሳሰሉና በሌሎችም አንደርቢኝ ነፍሳቶችና ተባዮች እንዲጠቃ በማድረግ፤ ሕብረተሰቡ በፍርሃት ታስሮ እግሩ ሥር እንዲወድቅና ተገዢው ሆኖ ሲገባር እንዲኖር ያደርጉታል።

ይህንን ግብር ባይፈጽም፤ አዝመራውን በበረዶና አንደርቢኝ ነፍሳቶች ከማስመታት በተጨማሪ፤ ልጆቹንና የቤት እንስሳቱን በተለይም የእርሻ በሬዎቹን ሊያጠቃበት ስለሚችል፤ በስጦታና በምልጃ በመለማመጥ የዲያብሎስን አስማተኞች ይንከባከባል።

በዚህ የተነሣ በእገራችን በተለይም በሰሜኑ አካባቢ የሚገኘው ሕብረተሰብ ይህንን የመንፈሱን ጥቃት በመፍራት በየጊዜው ከአቅሙ በላይ በሆነ ሁኔታ ለሰይጣን እየገበረ፤ በረከት፤ ረድኤትና ጤና ርቆት ይኖራል።

ከእግዚአብሔር አምላክ የቅድስናና የጽድቅ መንገድ ስንወጣ፤ ምንጊዜም የምንገኘው ወይም የምንወድቀው ዲያብሎስ እጅ ላይ ነው።

ይህ ክፉ መንፈስ በዚህ ዓይነት ድርጊት የሚሰማራው ከውቅያኖስ ወይም ከባሕር በሚዋረስበት ወቅት ሲሆን፤ አጋንንቱም ከውቅያኖስና ከባሕር እየተጠሩ ዶፍ ዝናብና በረዶ እያወረዱ፤ ፀረ-ሰብል ነፍሳትን እየለቀቁ «አዝመራና ድግስ እስደንግጥ» ይሆናሉ።

በዚህም ምክንያት አስማተኛው ሰው አንዳች ሳይደክም ለዓመት ልብሱና ለዕለት ጉርሱ ሳያስብ፤ በመንፈሱ ኃይል እያስፈራራ ገበሬውን ያስገብራል።

መናፍስቱ ስማቸው ሲጠራ ወይም ወሬያቸው ሲነሳ ገበሬዎችን እያስደነገጠ፤ ወኔያቸውንና ሥነ-ልቦናቸውን እየሰለበ፤ ከእግዚአብሔር በራቀው የሰው ልጅ ላይ ገዢነቱን በኃይል ያረጋግጣል።

ለ. መንፈሱን በማዘዝ ማሰራት፤

ጨለማን ተገን አድርገውና ጨለማ ለብለው መንፈሱን እያዘዙ እንጨት አስብረው የሚያስገዙ፤ ቤት የሚያሰሩ፤ ውኃ የሚያስቀዱ፤ ድንጋይ የሚያሰክምሩ፤ እርሻ የሚያሳርሱ አጨዳ የሚያሳጭዱ ወዘተ... ሁሉ የመኖራቸው ምሥጢር፤ ክፉውን መንፈስ አምላክ አድርጎ ከመዋረስና አብሮ ከመኖር ውጤት ጋር የሚዛመድ ነው።

ሐ. በመንፈስ ሌላውን በመስለብ መኖር፤

መስለብ ማለት፤ አንዱ በቅናትና በምቀኝነት በመነሣሣት፤ በግፍ ሌላው የደከመበትን ሃብት፤ ገንዘብ፤ ትምህርት፤ ዕውቀት፤ ሥራ፤ ዕድል ... ወዘተ ሁሉ፤ በክፉው መንፈስ ኃይል መውሰድ ማለት እንደሆነ በተደጋጋሚ ተገልጧል።

በእሁኑ ዘመን፤ የሌላውን ዕድልና ገበያ ወስደው የናጠጡ ባለሃብት የሆኑ፤ የሌላውን ትምህርት፤ ዕውቀትና ችሎታ ሰልበው ከፍተኛ ሹመት፤ ማዕረግና ኃላፊነት ላይ የተቀመጡ፤ ገበሬውን፤ ሠራተኛውንና አምራቹን ሰልበው የከበሩና የተሸለሙ፤ የአንዱን መረዋ ድምጽ ወስደው ዝነኛ ድምጻዊ የተባሉ፤ የጓደኛቸውን አቅምና ጉልበት በክፉው መንፈስ ኃይል ወስደው ታዋቂ ስፖርተኞች የሆኑ ወዘተ... ሁሉ፤ የስልብናውን መንገድ ይዘው በአቋራጭና በፈጣን ሩጫ የዝና፤ የሃብትና የአመራር አናት ላይ ጉብ ያሉ የመንፈሱ ልጆች ናቸው።

በአብዛኛው በስልብና መንገድ ኑሮአቸውን የሚመሩ ሰዎች፤ በዓመት ውስጥ ለተወሰኑ ጊዜያት በእርአያ ሥላሴ የተፈጠረው ሰው ለዲያብሎስ አርዶ ከመገበር አንስቶ፤ ገንዘብና ሌሎች ከባድና ውድ የሆኑ ቁሳቁሶችን በማቅረብ የኳሩት ሕይወታቸውን ይመራሉ።

ዲያብሎስ የማቴሪያልና ጊዜያዊ የጥቅም ፍላጎታቸውን የሚያሟላላቸው ይሁን እንጂ፤ የሰላቢዎች ኑሮ፤ ከእግዚአብሔር አምላክ ፈጽሞ የራቀ፤ የመንፈስ ቅዱስ ሰላም የሌለበት የክሕደት ውጤት ባዶ ሕይወት ስለሆነ፤ በሰው ልጅ ደም የተነከረ የግፍ እንጀራቸው፤ ምንጊዜም እንቅልፍ፤ ዕረፍት፤ ሰላምና እርካታ እንዲያጡ አድርጎ በመረበሽ፤ ተኝተውም ሆነ ቆመው እንደቃገፍ፤ እንደባንጉና እንደበረገጉ አሸማቆ ያኖራቸዋል።

ማንም የማያገኘውን ውድ ዋጋ ያላቸውን ምግቦችና መጠጦች ሊመገቡና ሊጠጡ ይችላሉ። በወርቅ፣ በአልማዝና በእንቁ ሊያጌጡ፤ በሱፍና በከረባት ሊንቆጠቁጡ፤ በማርቼዲስና በሊጦዚን ሊንፈላሰሱ ይችላሉ። ግን፤ ሰላምና እርካታ የለም። ምክንያቱም ውስጣቸው ያለው መንፈስ ቅዱስ ሳይሆን፤ ዲያብሎስ የሚመራው በሰው ልጅ ደም የተዋረሱት የሰላቢው መንፈስ ነው።

በተለይም የለሰሱትን ሰው ባዩትና በእገኙት ወይም፤ ይህንን ሰው የሚያስታውሱ ዘመዶችንና ነገሮችን በተመለከቱ ቁጥር፤ ሕሊናቸውና መንፈሳቸው ይሸበራል፤ ልባቸው ይርዳል፤ ይመታል፤ ይደነግጣል። መናገር እስኪያቅታቸው ድረስ አፋቸው ተንተባትቦ ይተሳሰራል። በጠራራ ፀሐይ ብርድ ብርድ፤ ቆፊን በሚያሊዝ ቁር ደግሞ፤ ላብ ላብ ይላቸዋል። ተቅባቢዎቻቸው በፍጥነት አቅጣጫቸውን ቀይረው በመሄድ ከዓይነ ሥር ለመሸሽ ይሞክራሉ።

ይሁን እንጂ፤ የቀኝና የግራ እግራቸው እርስ በእርሳቸው እየተማቱ ይደነቃቀፋሉ። የእጃቸው ክፉ ሥራ፤ መልሶ ያጠምዳቸዋል። ከዚህ በተጨማሪ ዲያብሎስ የተዋረሱትና ያዋረሱት እነዚህ ሰዎች ምንም ልጆቹ ቢሆንም፤ ውለታውን የማይቆጥር የጠላት መንፈስ ስለሆነ፤ ርህራሄ አያሳያቸውም።

« የወንድምህ የደሙ ድምጽ ከምድር ወደ እኔ ይጮኻል። አሁንም የወንድምህን ደም ከእጅህ ለመቀበል አፍዋን በከፈተች በምድር ላይ አንተ የተረገምህ ነህ። ምድርንም ባረስህ ጊዜ እንግዲህ ኃይልዋን አትሰጥህም በምድር ላይ ኮብላይና ተቅባቢላሽ ትሆናለህ። » ዘፍ.4:10-12

11.4 አቃቢ-ርዕስ፤

አቃቢ-ርዕሥ ማለት፤ ሰውነትን፤ ኑሮንና ቤተሰብን ወዘተ ... ከማንኛውም አደጋና ክፉ ነገር ጠብቆ ማኖርና ሌላውን መልሶ ለማጥቃት የሚያስችል ማለት ነው።

ነገር ግን ዲያብሎስ፤ ይህንን አገልግሎት ገልብጦ የራሱ ለማድረግ በመሞከር፤ የእግዚአብሔርን የጥበቃ ቦታ በመውሰድ፤ ታላቅ ኩራትና ትዕቢትን በተዋራሹ ልብ ላይ ይገነባል።

መንፈሱ ከእርሱ ጋር ለተዋረሰውን ሰው፤ ራሱን ከአደጋ ለመጠበቅ የተለያዩ ምልክቶችንና መረጃዎችን በልቦናው ሊነግረውና በጀርወ ሊያሾክሽክለት ይችላል። አገሌ ሊጎዳህ ነው፤ እያሴረብህ ነው ... ወዘተ እያለ ይነግረዋል። በዚህ ሥልታዊ አካሄድ፤ መንፈሱ ሰውየውን የጠቀመው መስሎ በመቅረብ፤ ከሰው ለማዋጋት ይገፋፋዋል።

በዚህ የተነሣ ሰውየው ልቡ ይደነግጥና ራሱን ለመከላከል፤ ግብ ግብ ይገጥማል። ይህ ሰው ከብዙዎች ጋር የሚጣላበትና የሚናቅርበት ዋናው ምክንያት፤ መንፈሱ በሚሰጠው ጥቆማ ላይ ተመሥርቶ በሚከፍተው ዘመቻ የተነሣ ነው። በዚህ ምክንያት በጠበኛነትና በነገረኝነት ክስ፤ ብዙ ጊዜ ከፖሊስ ጣቢያና ክፍርድ ቤት አካባቢ አይጠፋም። « ጋጢአትን የሚዘራ መከራን ያጭዳል፤ የቁጣውን በትር ይጠፋል! » ምሳ. 22:8

11.5 መግረጌ ፀር ይሆናል በሚል እምነት፤

ይህ ማለት፤ ጠላትን ድል መንሳት፤ ማሸነፍና በቁጥጥር ሥር ማዋል የሚለውን ግሥ የያዘ ሲሆን፤ ይህንን መንፈስ የተዋረሰ ሰው የጠላቱን ጥቃት መቋቋምና በድል አድራጊነት ለማጠናቀቅ የሚያስችል አቅም ይሰጠዋል።

መንፈሱ የሚጠይቀው ግብር በድርድር ከተሟላለት በኋላ፤ በርካታ አጋንንቶችን ከወንዝ፤ ከባሕርና ከውቅያኖስ በመጥራት ዓላማ ወደ አደረገው ሰው ቤት ወይም ሥፍራ በመላክ፤ ዓላማ ያደረገውን ሰው፤ ሽባ፤ ዓይነ-ሥውር፤ ... ወዘተ በማድረግ ርምጃ ይወስዳል።

መንግሥትክሙ ለዚህ ፈጣን ጥቃቱና ተግባሩ፤ አስማተኞቹ፤ መግረጌ ፀር የሚል መጠሪያ ሰጥተውታል።

11.6 መድፈኑ ፀር ይሆናል በሚል አመለካከት፤

ይህ የጠላትን ዓይን፣ ጆርና ልሣን የሚዘጋ (የሚደፍን) መንፈስ ነው። መንፈሱ በቡዳነት ጠባዩ፤ ጠላት የተባለው ሰው ስለተዋራሹ ያየውንና የሰማውን ምሥጢር እንዳይናገር አስቀድሞ ሄዶ ልሳኑን ይዘጋዋል፤ በዓይን እንዳያየውና ስለእርሱ መጥፎ ሥራ በጆሮው እንዳይሰማ በአጠቃላይ ተቀናቃኙ ምንም ዓይነት ትኩረት እንዳያደርግበትና እንዳይከታተለው አዚም ሆኖ ያርፍበታል።

በውጤቱም ተዋራሹ፤ ለመንግሥትክሙ ውዳሴና ምሥጋና ከአክብሮት ጋር ያቀርብለታል። በመሆኑም ሰውየው መንፈሱን ሁለት ጊዜ ይገብራል። በመጀመሪያ ለሚያደርገውና ለሚያቀርብለት መረጃ፤ ሁለተኛው በሰጠው መረጃ መሠረት ጥቃቱን ሲፈጽም፤ የመድናኑ ጸርነቱን ምሥጋና መስዋዕት ያቀርባል። «የኃጥኣን መንገድ በእግዚአብሔር ዘንድ አጸያፊ ነው፤» ምሳ. 15:9

11.7 አፈ-ሕጻን፤

ይህ ክፉ መንፈስ አገልግሎቱን ለልጆቹ የሚሰጠው፤ በቅድሚያ፤ መስታወት ወይም በባልዲ ውኃ ተሞልቶ አዋራሹና ተዋራሹ በሚገኙበት ክፍል ይዘጋጃል፤ አዋራሹ መንፈሱን በድግምት በመጥራት፤ በመስታወቱ ወይም በባልዲው ውስጥ እንዲታይና እንዲናገር ይደረጋል።

ከዚያም ዕድሜው ከ7-12 ዓመት የሚሆነው ወንድ ወይም ሴት ሕጻን ልጅ ተፈልጎ የፊት መስታወቱን ወይም ውኃ የሞላውን ባልዲ በአትኩሮት እንዲመለከተው / እንድትመለከተው ይደረጋል። አዋራሹ መንፈሱን መጥራት እንጂ ማናገር ስለማይችል የግድ ሕጻን ልጅ ያስፈልገዋል።

በዚህ ጊዜ በድግምት የተጠራው ሰይጣን ወይም አጋንንት ከሕጻኑ ገር ግንኙነት ይመሠርታል። ቀጥሎም አዋራሹና ተዋራሹ ስለነሯቸው፤ ስለጠፋባቸው ነገር፤ ስለጠላታቸውና ጎረቤታቸው ... ወዘተ ሌላም ችግር የሚሉትን ሁሉ ለሕጻኑ እየነገሩ፤ ሕጻኑም ለመንፈሱ እያቀበለና መልሶም ለእነርሱ ምላሹን እያቀረበ፤ የመልዕክት ልውውጡ ይፈጸማል።

በመጨረሻም፤ ጉዳዩ ሲጠናቀቅ የተጠራው አፈ-ሕጻን መንፈስ በምሥጢር ሶስቱንም ሰዎች በአንድ ጊዜ የአጋንንቱ ቤተሰብ ያደርጋቸዋል። ይህ መንፈስ፤ ከብዙዎቹ የሚለይበት አንዱ ምክንያት፤ ምሥጢር የመያዝና የመጠበቅ ችሎታው ከፍተኛነት ነው።

«ሰው ከአፉ ፍሬ መልካምን ይበላል፤ የዓመፀኞች ነፍስ ግን ግፍን ትሻለች።» ምሳ. 13:2

መንፈሱ የሚጠራበት ሕጻን፤

- በሕልሙ ዝንዦት (የዘር መፍለስ) ያላየና ያልገጠመው ንጹህ መሆኑን በቅድሚያ መንፈሱ ያረጋግጣል፤
 - ደም ግባቱና መልኩ ያማረ፤
 - የወደፊት ዕድሉና ገዱ ጥሩ የሆነ፤
 - በቤተሰቦቹና በአካባቢው የተወደደ፤
 - በዚህ ሂደት ውስጥ፤ የተመረጠው ሕፃን ጥርት ብሎ ለመንፈሱ የሚታየው ሆኖ ከተገኘ፤ መንፈሱ በሕጻኑ ውስጥ ተደላድሎ ይቀመጣል።
 - ሕጻኑ ደካማ መስሎ ከታየው ሌላ ሕጻን እንዲቀየር ተለዋጭ ቀጠሮ የሚሰጥ ሲሆን፤ ወንድ ሕጻን ካልተገኘም ነቃ ያለች ሴት ሕጻን ልጅ ተፈልጋል፤ በተመሳሳይ መመዘኛ ተመርጣ ንግግሩን ታስፈጸማለች።
- ከፍ ብሎ እንደተጠቀሰው፤ በዚህ ንግግር መካከል መንፈሱ ራሱን አስገብቶ የልባቸውን ፈቃድ ተከትሎና ያገኘውን ክፍተት ተጠቅሞ ሶስቱም ውስጥ ይገባል። ለጊዜው የሚሰማቸው ነገር ባይኖርም፤ ከጥቂት ጊዜ በኋላ ጥቃቅን ምልክቶች በማሳየት ቀስ በቀስ ከአእምሯቸው ጋር ይዋሃዳል።

በመጨረሻም፤ ውስጣቸውንና ሙሉ ሕልውናቸውን ይቆጣጠራል። በቀጣዩ ትውልዳቸውም ላይ ዘር ሆኖ እየተላላፈ የሕይወት ጉዟቸውን አጨላልሞ ያኖራቸዋል።

12. መስተባርር፤

ይህ መስተባርር ተብሎ የሚጠራ መንፈስ ከቤት፣ ከሥራ ገበታ፣ ከንግድና ከሥልጣን ደረጃ፣ ከአገርና ከትውልድ መንደር ድንገት አስነስቶ አብሮ የሚያጠፋ፣ የሚያሳብድና ወደ ገደል፣ ወደ ባሕር ጉድጓድ ወዘተ... በመከተት የሚገል መንፈስ ነው።

መስተባርር ከሌሎች መንፈሶች የሚለይበት አንዱ ምክንያት፣ በተላከበት ሰው ላይ ሰላማዊ መስሎ የሚያደባና ጥንቃቄ የተሞላበት ግድያ የሚፈጽም መሆኑ ነው።

በተለይም በመንፈሳዊ እውቀትና በዓለማዊ ትልቅነት ውስጥ ያሉትን ሰዎች በመተት መልኩ ሲይዛቸው፣ የጥፋት ኃይሉን በመጠቀም ድንገት ያጠፋቸዋል።

«ርስቴ በእጅህ ነው፤ ከጠላቶቼ እጅና ከሚያሳድዱኝ እድነኝ።» መዝ. 30(31)፡15

13. መንግሥትነቱ በዛር መንፈሶች ላይ ያለው ሥልጣን፤

መንግሥትነቱ የሚመራው አስማተኛ፤ ሁሉንም የዛር መንፈሶች በማረጋጋትና በመሾም፣ በሰዎች ላይ እስርን የሚያጠብቅ ከመሆኑም በላይ፣ እስሩ ከአውደ-ነገሥት የኮከብ ቆጠራ የጥንቆላ አሠራር ጋር እንዲተሳሰርና እንዲቆራኝ የማድረግም ከፍተኛ ኃይል ያለው ነው።

መንግሥትነቱ ራሱን ወደ ጥንቆላ አሠራር በመቀየር የሰዎችን የትኩረት አቅጣጫ ለማስለወጥ፣ እንዲታመንና ሰዎች ከልባቸው እንዲከተሉት በድርጊት የተገለጡ ምክንያቶችን እውነት በሚመስል መንገድ ያሳያቸዋል።

በዚህም ምክንያት ያለ ልክ ትርፍ ፈላጊዎች፣ በረከትና ረድኤት አልባ ሆነው ዕድላቸውን ያጡ ሁሉ የመንግሥትነቱን ምልክት በመከተል፣ አጠናካፊ ሰባኪው በመሆን ብዙ ሰዎችን እንዲያጠምዱ ያደርጋቸዋል።

13.1 በመንግሥትነቱ የተሾሙ ዛሮች በሚከተሉት መንገዶች ሕብረተሰቡ ውስጥ ይገባሉ።

የኃጥኣን መሥዋዕት በእግዚአብሔር ዘንድ እጸያፊ ነው።» ምሳ. 15፡8

የወደፊት ዕድልንና ዕጣ ፋንታን ለማወቅ እንዲሁም የጠፋ ንብረትን ለማግኘት፣ ለምቀኝነትና ለተንኮል ሥራ፣ ገበያ ወይም ትርፍ ለማግኘት፣ ጤና፣ በረከትና ረድኤት በማጣት፣ ልጅ ባለመውለድ ምክንያት፣ በቤተሰብና በጎረቤት መካከል በሚነሣና በሚጋጋል የጠብና የጠላትነት ስሜት የተነሣ ለመፍትሄው ወደ ጥንቆላው አምባ ሲኬድ፣ በእነዚህ ምክንያቶች የተነሣ ከጥንቆላው ሥራ ጋር ግንኙነት ሲጀመርና ውሎ አድርጎ ይህ ግንኙነት በከፍተኛ ደረጃ ሲጠናከር፣ የማቆራኝቱ ሥራ ይጀመራል።

በዚህም መሠረት፣ ከመንፈሱ ጋር ለመቆራኘት፤

- በቡና ወይም በጫት ቱፍቱ አድርጎ በመስጠት፤
- ምግብን በመንፈሱ በክሎ በማብላትና በማጠጣት፤
- በቅባት ላይ ደግሞ እንዲቀቡት በማድረግ፤
- ወዘን ከልብስ ላይ ወስዶ፣ ከመንፈሱ ጋር በማቆራኘት፤
- በአመድና በሽቶ መንፈሱን ለዘር እንዲተርፍ አድርጎና ስም ሰጥቶ በመሾም፣ ... ወዘተ የክፋት ሴራውን ሲፈጽም የኖረና ይዞታውን በትውልዱ ላይ ሲያጠናክር የኖረ መንፈስ ነው።

13.2 የመንግሥትነቱ ትውልድን ማደንዘዝ፤

ለሃብት፣ ለገበያ፣ ለማዕረግ፣ ለሥልጣን ወዘተ ... እየተባለ የተዋረሰው ይህ መንፈስ፣ ከተዋረሰው ቤተሰብ የሚወለዱ ልጆችን ሰብዕናና ሕልውናን በማጨለም፣ በረቀቀ መንገድ ጉዳት ያደርስባቸዋል።

ከጉዳቶቹም መካከል በዋናነት የሚጠቀሱት፤

- ራስን መዘንጋትና አለመምራት፣ አንዳንዴም መሳት፣ የሚሠሩትን አለማወቅ፤
- በመድሃኒት የማይሻል፣ የሚባፃፅና የማይረጋጋ ጭንቀት ውስጥ መግባት፤

- የሚናገሩትን አለማወቅና አለመመዘን፤ መዘላበድና የማይገናኘውን ማገናኘት፤
- የባሕርይ መበላሸትና የራስን ሰብዕና መጣል፤
- በቆሽሽና በማይመጥን ሥፍራ ላይ መገኘት፤ መቀመጥና መተኛት፤
- ድንገት ልብስን አውልቆ ጥሎ መሮጥ፤
- ድሪቶ፤ ኮተትና ኮልኮሌ መሰብሰብና ተሸክሞ መዞር፤
- ቤት ውስጥ ጫማና ልብስ ሳያወልቁ፤ ብርድ ልብስ ውስጥ ገብቶ መተኛት፤ ... ወዘተ የመሳሰሉ የወረዱ ሰብዕናን ይገልጽባቸዋል።

እነዚህ ሁሉ ችግሮች የሚከሰቱት ቤተሰቡ ከዲያብሉስ ጋር በመዋረሱና በመቆራኝቱ የተነሣ ሲሆን፤ ከጊዜ በኋላ ያ ቤተሰብ ከላይ የተዘረዘሩት ድርጊቶችን በልጁ ላይ ተመልክቶ የሚቸገር፤ ሕብረተሰቡን እያወከ የሚያስወቅስ ከሆነ ወይም በአስቸጋሪነቱ የቤተሰቡን ሞራል የሚነካ፤ የሚያሳጣ፤ የሚያሳፍርና የሚያዋርድ ሆኖ ከተገኘ፤ ይህ ዲያብሉስን የተዋረሰው ወላጅ ባመጣው መዘዝና ጣጣ የተጎዳውንና የአብራኩን ክፋይ ልጁን ፈጽሞ ርህራሄ በጎደለው መንገድ በጭካኔ ለመንፈሱ « ግብር አድርጌ ሰጥቼሃለሁ! ውሰደው! » በማለት በአደጋ ወይም በሌላ መንገድ ልጁ በሞት እንዲነጠቅ ያደርጋል።

ዲያብሉስ ስጦች ሳይል ወላጅ በራሱ ውሳኔ የመጨረሻውን ፍርድ በጭካኔ ልጁን ሰጥቶ ለሰይጣኑ ሲያቀርብና ሲገባበር፤ መንፈሱ እንደ ስኬት በመቁጠር፤ ከፍተኛ እርካታ ከማግኘቱም በላይ፤ አባታዊ የርህራሄ በረከቱን በማሳጣቱና ጨካኝ ቢሆን ፍላጎት ሥር መገዛቱን በማረጋገጡ፤ እንደ ታላቅ ጀብዱና ድል ይቆጥረዋል።

13.3 ኩማኤል ከጸየር ጴጥሮስ፤ ከጠቋር አባቡሌና ከሻንቆ አባ ዲና መንፈሶች ጋር ያለው ልዩነትና አንድነት

ኩማኤል በዲያብሉስ ቤተሰብነቱ ከሁሉም ክፉ መንፈሶች ጋር ተመሳሳይ የአጥፊነት ጽናት ያለው ሲሆን፤ ከላይ ከተጠቀሱት መንፈሶች የሚለየውና የተዋረሰው ሰው ላይ የሚያሳያቸው ባሕርያት፤

- ንጹህ ለመምሰል በጣም የሚጠነቀቅ፤ የራሱን ትልቅነት የሚሰብክና የሌለውን ጽድቅ የሚያቃልል፤
- መቁነስነስና በኩራት መከመር፤ ሌሎችን በጣም በመናቅ እንደትንኝ አሳንሶ ማየት፤
- የሰውን አካላዊ ገጽታ ከአስተያየት ጀምሮ ቁጡ፤ ክፉና የጥላቻ አባት የሚያደርግ፤
- በግምት የሚያስብ፤ የሚያወራ፤ የሚጠላና በመንፈሱ ፈቃድ የሚኖር፤ ሥልጣኑን ለመንፈሱ ጥቅም የሚያውል፤
- እውነትን ለመቀበል እንከኖችን የሚያበዛና የቆመለትን እምነት በሥራውና በውሳኔው የሚሸረሸር፤
- ክፉና የጥላቻ ወሬ ብቻ የሚሰማ ጆሮ ያለው፤ መንፈሱ ያመነበትንና የነገረውን ብቻ የሚፈጽም፤
- የሃብት፤ የብልጽግናና የእንቅስቃሴ ነሮን በመጎምጀት፤ ገንዘብ አምላኪ ማድረግ፤
- የአዋራሹን ባሕርይና ጠባይ ከመጋራት በተጨማሪ፤ አኩራፊ፤ ቁመኛና ግልፍተኛ ማድረግ ድብቅ የውስጥ ባሕይሪያቱ ናቸው።

በአጠቃላይ ማዋረሱ ኩሃኔን በማወፈርና እምነትን በማጨንገፍ፤ የሚከተሉትን ሴራዎች ያስፋፋል።

- በእምነት የሚመጣ ክብርን፤ ጸጋን፤ ሞገስን፤ ጽድቅንና ቅድስናን በማጨንገፍ ለክፉው መንፈስ አሳችነት እንዲኖር በማድረግ ያማዛል፤
- ቅን፤ በጎ፤ ደግና ገር አገልጋይ እንዳይኖር መቃወም፤
- መንፈሱ ላለባቸው ለተዋሃዳቸው ቢጤዎቹ ብቻ ማንኛውንም ስጦታ፤ እገዛና ደጋፍ በማድረግ፤ ክፉትንና

የተንኮል መንፈስ ድርጊትን በቢሮክራሲ ሴራ ውስጥ መተግበር፤

- መሸሻጊያና መሸላለም፤ የቲፎዘና የጥቅም ተጋሪ ማበጀት፤ የክብር ውዳሴ አምላኪዎችን በሥልጣን ዙሪያ ማደራጀትና ማሳባሰብ፤
- የሐቅና የቅንነት ንፋስ፤ በክፋት ሴራው ውስጥ እንዳይገባ መጠንቀቅና የተጠቃሚነት ኃይልን ማዳበር፤
- የሃይማኖት፣ የእምነት፣ የታሪክና የገድለ ቅዱሳንን ዓላማና ግባቸውን በረቀቀ መናፍስታዊ ሴራ ማፍረስ፤
- ንዋየ-ቅድሳትን መዝረፍ፣ መጻዩ ምጽዋትን መመዝበር፣ ማስበር፣ ማሰረቅ፣ ወዘተ ... የመሳሰሉት ሁሉ፤ የመንፈሱ የኩነኔ አጀንዳዎች ናቸው።

14. ትውልዱን ለክፉ መንፈስ አሳልፎ መስጠት

የዘመናችን ትልቁ ምሥጢራዊ ክስተት፤ የሃብትና የነሮ ደረጃን ለማሻሻል እንዲሁም በሥልጣን ላይ ለመደላደልና ለመቆየት ሲባል፤ ትውልዱን ለክፉ መንፈስ አሳልፎ መስጠት ሆኗል።

ይህ የመከራ ትውልድ እንደዚህ ዓይነቶችን ከፊቱ የተደቀነበትን ጥቃቶች ለመቋቋም እንዳይችል ደግሞ፤ በክፉ ሰዎችና በዲያብሎስ በኩል የተደገሰለትን ሥቃይ እንዳያውቀውና እንዳይረዳው፤ በፍልስፍና የክህደት እውቀት ተሸፍኖ በክፉው ኃይል ተጠምዶ ይገኛል።

ለተጠቂነቱ ምክንያቶቹ ደግሞ፤

- ከጣዖት በስተ ጀርባ ከመንፈሱ ጋር መወለዱ፤
- በክፉ መናፍስት እየተመሩ ከሚኖሩ ሰዎች ጋር መደባለቁና መንፈሱ የሚያስከትለውን ጉዳት ለይቶ አለማወቁ፤
- በእውቀት፣ በጥበብና በፍልስፍና ምክንያት በአንድ በኩል እግዚአብሔርን በመካድ፤ በሌላ በኩል ደግሞ፤ የመናፍስቱን የአጥቂነት ሚና ባለመገንዘብ፤
- ክፉዎች ትውልዱን ለክፉው መንፈስ መገበር መቻላቸው ሥልታዊና ምሥጢራዊ ይዘት ያለው ድርጊት በመሆኑ፤ ክፉቱ እንዲደበቅና ጥፋቱ እንዲባባስ አድርጎታል።

ከዚህ በተጨማሪ ከፍ ብሎ እንደተገለጸው፤ ክፉ መንፈሶች ትውልዱ የቀድሞውን እምነት እንዲንቅና እንዲተወው በማድረግ፤ ውስጣዊ መንፈሳዊ ኃይሉን ይሸረሽሩታል።

በመቀጠልም ዲያብሎስ፤ ወደ ሚፈልገው የእርሱ አቅጣጫ በመምራት፤ የሥነ-ምግባርና የሥነ-ልቦና ቀውስ እንዲገጥመው በጥፋት መንገድ ላይ እንዲቆም ያበረታታዋል።

የአሕዛብን እውቀት እንዲደግፍ በማድረግ፤ እምነትና እውነተኛ አምልኮት የሚሰጡትን ጠቀሜታ በማጣጣል፤ ምክርን፤ ተግሳጽንና በአጠቃላይ መንፈሳዊ ትምህርቶችን በመጥላት፤ በመንቀፍና በማስነቀፍ፤ እንዲመራ አድርጎ፤ የእምነት መንፈሳዊ ሕልውናውን ያጨልመዋል።

በዚህም የተነሣ የራሱን ዓለምና አስተሳሰብ በመፍጠር፤ ከሌላው ማሕበረሰብ በተለየ መንገድ እንዲቆም ያደርገዋል። በር ዘግቶ ማልቀስ፤ መተከዝ፤ ለብቻ መላቅ፤ ተደፍቶ መተኛት፤ ለብቻ ማውራት፤ ድንገት መጮኽ፤ ጣራ ጣራ እያዩ መፍራት፤ በዝምታ መኖርና አኩራፊ መሆን፤ ከሁሉ ሰው ጋር መጣላት፤ ሁሉን ሰው ሊገሉኝ ነው ብሎ መጠራጠርና ሳይቀድመኝ ልቅደም ብሎ ወንጀልን መፈጸም ወዘተ ... ሁሉ መሠረታቸው ከዚህ ክፉ መንፈስ ምሥጢራዊ ሴራ የተነሣ ነው።

« አቤቱ ምሕረትህ መልካም ናትና ስማኝ፤ እንደ ርኅራኄህም ብዛት፤ ወደ እኔ ተመልከት፤ » መዝ.68 (69)÷16

እስከ አሁን ድረስ በጠለቀ ሁኔታ ክፉ መናፍስቶችን የማዋረስ ምሥጢራዊ ጥበቦችን ተመልክተናል። ይህንን ሰፊ ርእሰ-ትምህርታችንን ለማጠቃለል፤

ፍጹም አለማዊና አሕዛባዊ ወይም አረመኔ የሚያደርጉ የሳይንሱ እምነት የለሽ አቅጣጫዎች፤ ሃይማኖት አልባ ትምህርት የሚሰጡ የነዚህ መንፈሶች አካልና የውርስ ሂደት ውጤቶች ናቸው። ከእነዚህ ጋር መቆራኘት ደግሞ ምዕመናንን ከመንፈሳዊ ሂደት ውጪ አድርጎ ወደ አረማዊነት ያዘነበለ ሕይወት እንዲኖራቸው ማድረግ ነው።

ክፉ መናፍስትን የተዋረሱ ሰዎች ልቦናቸው በመንፈሱ ተሰልቦ ባዶአቸውን ስለሚጸልዩ፤ የወደፊቱ ግባቸው በልዑል እግዚአብሔር አምላክ ዘንድ ተቀባይነትና ተደማጭነት የለውም። ምክንያቱም፤ የተዋረሱት መንፈስ የክርስቶስን ሳይሆን የዲያብሎስን ስለሆነ ነው።

በተቀደሰው ሥፍራ ላይ ሊቆሙ ይችላሉ። በዚህ የተዋርሶ መንፈስ ተይዘውም በቤተ-እግዚአብሔር አገልግሎት ላይ ሊገኙ ይችላሉ። በቅዱስ ቁርባን ላይ ያላቸው እምነትና ፍላጎት ግን፤ የጨለመና የደበዘዘ ይሆናል።

በልማዳዊው የማስመሰል አገልግሎት ላይ ብቻ ይቆማሉ እንጂ፤ ውስጣዊ የመዳንና የመባረክን ሕይወት አያሳያቸውም። በተዋረሱት ክፉ መንፈስ ተዕዕኖም፤ እንዲያሳያቸውም አይፈልጉም።

ፍላጎታቸው በመናፍስት እጅ ውስጥ አንዴ በተዋርሶ መንፈሶች አማካኝነት ስለገባና ስለተያዘ፤ የውስጥ ራእያቸውና አምልኮቻቸው ጠፍቷል። እነርሱ የሚታያቸው ከማህል፤ ጸይር ጴጥሮስ (አየላ ጴጥሮስ)፤ ጠቋር አባቡሌ፤ ሻንቆ አባዲና ሰይፉ ጨንገር፤ ራሐሎ ወዘተ ... ናቸው።

ሁሉም የክፉው መንፈስ ተዋራሾችና አዋራሾች የጠበቀ የጸሎት ሥርዓትና የስግደት አምልኮት አይመቻቸውም። ሰይጣንንና ኃጢአትን የሚቃወም ረዘም ያለ ጸሎት የሚያደርስ ሰው ሲመለከቱ፤ ይበሳጫሉ። ምክንያቱም፤ የተዋረሱት ክፉ መንፈስ የሚያስመስል እንጂ መሠረታዊ የአምልኮት ፍቅር የማይገለጥበትና ጸሎትን የሚከለክል ስለሆነ ነው።

በዚህ ዓይነት ሁኔታ የተዋርሶ መንፈስ ውስጥ ሲኖሩ የሚታየው ገጽታ፤ እውነትን ላለመበቀል እንከኖችን ማብዛትና ሥጋዊ ምክንያቶችን መደደርደር ነው። የሌላውን ሰው ሀብትና የብልፅግናን ምንጭ ለማወቅ በምቀኝነት መጎምጀትና በክፉ ዓይን ማየት፤ የሀብት አወዳሽ አድርጎ መቅረጽንም አብሮ የሚካተት የመንፈሱ ሴራ ነው።

በአሁኑ ወቅት ከእንዲህ ዓይነት ቤተሰብ የምንማረው ትምህርት ወይም የምንቀበለው በረከት መሆኑ ቀርቶ፤ እርግማን ሆኖ ሁል ጊዜ ወደ ጭንቀት የምንሸጋገር ስደተኞች እንሆናለን።

በዛሬው ዓለምም፤ የሲሞን መሰሪ ገጽታ ሕልውናውን አስፍቶና ሥር ሰዶ የተለያየ ስም እየተሰጠው፤ በመናፍስቱ እጆች ውስጥ እንድንገኝ አድርጎናል።

ገና ከጅምሩ መንገዱ በእንዲህ ዓይነት መንፈስ ጨንገፎ ስለተገኘ፤ እውነት የመረረው ትውልድ ሆኖ፤ ከእምነት ተቋም ይልቅ ወደ ፍልስፍናው ተቋም፤ ቤተ-ክርስቲያንን ከማገልገል ይልቅ፤ በአሕዛብ አገር ተበታትኖ የመናፍቅ መኖሪያ የሆነውን የክህደት መንፈስን ለማገልገል ተሰልፏል።

የሠራነውና የነካነው አልባረክ ሲል፤ የኖርነው በመራራ ሕይወት መርዝና በዓመፃ አሠራር እስራት ውስጥ እንደሆነ እንገነዘባለን።

በእንዲህ ዓይነት ሂደት ውስጥ የምንገኝ ሰዎች ስለሆንን፤ የዘላለም ሕይወት ለማግኘት መሮጥ ያለብን ወደ ክርስቶስ ሥጋና ደም ነው።

የክርስቶስን ሥጋና ደሙን ስንወስድ፤ ከዚህ የውርስ መንፈስ ጥቃት እናመልጣለን። ኢየሱስ ክርስቶስ ይወርሰናል፤ ኢየሱስ ክርስቶስን እንለብሳለን፤ ኢየሱስ ክርስቶስን እናያለን።

« እናንተ ደካሞች ሽክማችሁ የከበደ ሁ፣ ወደ እኔ ኑ፣ እኔም አሳርፋችሁዋለሁ። ቀንበሬን በሳያችሁ ተሽከሙ ከእኔም ተማሩ፤ እኔ የዋህ በልቤም ትሁት ነኝና፤ ለነፍሳችሁም እረፍት ታገኛላችሁ፤ ቀንበሬም ልዝብ ሽከሜም ቀሊል ነውና » (ማቴ 11÷28)

ዛሬ ከክርስቶስ መማር የሚገባንን ታላቁን ትምህርት ወደ ጎን ጥለን፤ ከከሃዲያን አይሁዶች የቀሰምነውን የምትሃትና የአስማት ሥራ ስርተን በመገኘታችን፤ እንዲህ ተወካክረን በአሀዛብ እጅ ላይ ወድቀን፤ የርዕዮት ዓለም ከላራና የኢኮኖሚ ድቀት ውስጥ ገብተን፤ ምዕዋት ለመለመን እንሮጣለን ።

ከእኔ ተማሩ የሚለውን የጌታችን የኢየሱስ ክርስቶስን የተስፋውን ቃልና መንፈሳዊ የሕይወት ምሪት፤ እንዲሁም በኑሯችን ውስጥ ያለውን መገለጥ፤ ዲያቢሎስ እንዳያጨነግፍብን መጠንቀቅ ይኖርብናል።

ደካማ መንፈስ ተጠግተው የክፉ ሴራና መናፍስቱን አገልግለው የሞቱና ሊሞቱ የተዘጋጁ፤ ወደፊትም የሚሞቱ ብዙ ወገኖች አሉን። «እኔ የዋህ በልቤም ትሁት ነኝና ለነፍሳችሁ እረፍት ታገኛላችሁ» (ማቴ 11÷28)

በመጨረሻው ላይ የነገረን ቃል ለሕይወታችን የምስራችና የተስፋችን መያዣ ታላቅ በረከትና ጸጋ ነው። በኤፌሶን ምዕራፍ 6÷10 ላይ « በቀረውስ በጌታና በኃይሉ ችሎት የበረታችሁ ሁኑ። የዲያቢሎስን ሽንገላ ትቃወሙ ዘንድ እንዲቻላችሁ የእግዚአብሔርን ዕቃ ጦር ልበሱ » ይላል። ይህ የተስፋ ቃል፤ ወደ ለተለያዩ የክፉ መንፈስ ምግባሮች ውስጥ እንዳንገባና ተሰናክለን እንዳንቀር፤ ይነግረናል። ለነፍሳችን ኃይል ይሆን ዘንድ ቃሉን በውስጣችን እንድንጎናጸፍ ይመክረናል። ይህ ታላቅ የሆነ የመንፈሳዊ ጉዞ፤ ታሪክና እውነት፤ ቀጣይ ትውልድ ላይ ሊያርፍ የሚችል፤ የመንፈሳዊ ብቃት ተስፋ መግለጫውን በገሃድ የሚያሳይ ነው።

በዮሐንስ መልዕክት ላይ « የዲያቢሎስን ሥራ እንዲያፈርስ የእግዚአብሔር ልጅ ተገለጠ » ይላል። 1ኛ ዮሐ. 3፡9 ይህን የተገለጠውን ኃይል አምላክ ትተን፤ ዛሬ እንዴት ከዲያቢሎስ ጋር እንዋረሳለን? ለምንድን ነው ክፉ መንፈስን ተዋርሰን፤ ቤተ-ክርስቲያንን ወደ ኋላ እየጎተትንና ክርስቲያኖችን እያደነዘዘን በሚርቱ ዓለም ውስጥ ብዙ የሲኦል ልጆች የምናፈራው? የክፉት ፍላጻዎችን የምንሰብርበት የእምነት ጋሻ ስለሌለን፤ ምንጊዜም የመናፍስቱ ተጠቂዎች ሆነን ቀርተናል።

እግዚአብሔር አምላክ በመንፈሳዊ በረከት ተስፋ ባርኮን፤ የመንግስቱ ልጆች እንድንሆን፤ ክፉውን ፍላጻ ተዋግተን፤ ክፉውን የዲያቢሎስን ጦርነት ድል አድረገን በቅድስና እንድንቆም በጎ ፈቃድ ይሁንልን። በንስሐና በቅዱስ ቁርባን ተስፋ ውስጥ እግዚአብሔር በፍቅር ወዶናል።

የተስፋው ቃል

« ሰዎችን ሁሉ የሚያድን የእግዚአብሔር ጸጋ ተገልጦአልና ይህም ጸጋ ኃጢአተኝነትንና ዓለማዊ ምኞት ክደን የተባረከውን ተስፋችንን እርሱም የታላቁን የአምላካችንንና የመድኃኒታችንን የኢየሱስ ክርስቶስን ክብር መገለጥ እየጠበቅን ራሳችንን በመግዛትና በጽድቅ እግዚአብሔርን በመምሰል በአሁኑ ዘመን እንድንኖር ያስተምረናል መድኃኒታችንም ከዓመፅ ሁሉ እንዲቤዝን መልካሙንም ለማድረግ የሚቀናውን ገንዘቡም የሚሆነውን ሕዝብ ለራሱ እንዲያነጻ ስለእኛ ነፈሱን ሰጥቶአል። » የሐዋርያው ጳውሎስ መልእክት ወደ ቲቶ ምዕ.2፡11-14

« ልጄ ሆይ ሕጌን አትርሳ ልብህም ትዕዛዛቴን ይጠብቅ። ብዙ ዘመናትና ረዥም ዕድሜ ሰላምም ይጨምራልሃንና። » ምሳ. 3፡1-2

ምዕራፍ ሰባት

የሰይጣን ክፉ ጦርነቶች በእግዚአብሔርሰው ላይ

« ሆኖ በሚባል ሀገር ስሙ ኢዮብ የተባለ አንድ ሰው ነበረ፤ ያም ሰው ፍጹምና ቅን፤ እግዚአብሔርንም የሚፈራ፤ ከክፋትም የራቀ ነበረ። ሰባትም ወንዶች ሶስትም ሴቶች ልጆች ተወልደውለት ነበር። ሀብቱም ሰባት ሺህ በጎች፤ ሶስት ሺህም ግመሎች፤ አምስት መቶም ጥማድ በሬ፤ አምስት መቶም እንስት አህያች ነበረ፤ እጅግ ብዙም ባሪያዎች ነበሩት፤ ያም ሰው በምስራቅ ካሉ ሰዎች ሁሉ ይልቅ ታላቅ ነበረ። ወንዶች ልጆቹም ሄደው በየተራ በያንዳንዳቸው ቤት ግብዣ ያደርጉ ነበረ፤ ሶስቱ እህቶቻቸውም ከእነርሱ ጋር ይበሉና ይጠጡ ዘንድ እነርሱ ልክው ይጠሩአቸው ነበር። የግብዣውም ቀኖች ባለፉ ጊዜ ኢዮብ፡- ምናልባት ልጆቼ በድለው፤ እግዚአብሔርንም በልባቸው ሰድበው ይሆናል ብሎ ይልክና ይቀድሳቸው ነበር፤ ኢዮብም ማልዶ ተነሳ፤ እንደ ቁጥራቸውም ሁሉ የሚቃጠል መስዋዕት አቀረበ። እንዲሁ ኢዮብ ሁልጊዜ ያደርግ ነበር። ከዕለታት አንድ ቀን እንዲህ ሆነ፤ የአምላክ ልጆች በእግዚአብሔር ፊት ለመቆም መጡ፤ ሰይጣንም ደግሞ በመካከላቸው መጣ። እግዚአብሔር ሰይጣንን፡- ከወዴት መጣህ? አለው። ሰይጣንም፡- ምድርን ሁሉ ዞርሁአት፤ በእርስዎም ተመላለስሁ ብሎ ለእግዚአብሔር መለሰ። እግዚአብሔርም ሰይጣንን፡- በውኑ ባሪያዬን ኢዮብን ተመለከትኸውን? በምድር ላይ እንደሱ ፍጹምና ቅን፤ እግዚአብሔርንም የሚፈራ፤ ከክፋትም የራቀ ሰው የለም አለው። ሰይጣንም ለእግዚአብሔር እንዲህ ብሎ መለሰለት፡- በውኑ ኢዮብ እግዚአብሔርን የሚፈራ በከንቱ ነውን? እርሱንና ቤቱን በዙሪያውም ያሉት ሁሉ አላጠርህለትምን? የእጁን ሥራ ባርክህለታል፤ ከብቱም በምድር ላይ በዝቶአል። ነገር ግን እጅህን ዘርግተህ ያለውን ሁሉ ዳብስ፤ በእውነት በፊትህ ይሰድብሃል። እግዚአብሔርም ሰይጣንን፡- እነሆ ለእርሱ ያለው ሁሉ በእጅህ ነው፤ ነገር ግን በእርሱ ላይ እጅህን አትዘርጋ አለው። ሰይጣንም ከእግዚአብሔር ፊት ወጣ» ይላል። መጽሐፈ ኢዮብ 1÷1-12

በመጽሐፈ ኢዮብ ምዕራፍ አንድ ላይ፤ አራት ዋና ዋና ነጥቦችን እናገኛለን። በሰይጣን ከመፈተኑ በፊት የኢዮብ ባሕርይ ምን ነበረ?

1. የፍጽምና ሰው፤

« ያ ሰው ፍጹምና ቅን፤ እግዚአብሔርንም የሚፈራ፤ ከክፋትም የራቀ ነበር።» ኢዮብ.1÷1

የዚህ ጸጋ ባለቤት በእግዚአብሔር አምላክ ዘንድ ይመዘገባል። ፍጽምና በመጀመሪያው ተፈጥሮአዊ ባሕርይ ውስጥ የሚገኝ፤ ጸጋን አክብሮ በመጠበቅ የሚዳብር፤ በሰማያት ባሉ የራእይ ክፍሎች ውስጥ ለዘላለም ታሪኩ ጸንቶ እንዲኖርና ለቀጣዩ ትውልድ አብነት፤ የሕይወት ዱካ ወይም ፋና ወጊ የሚሆን የቅድስና መንገድ ነው።

ዲያብሎስ በጣም ከሚጠላውና ከሚፈራው የቅድስና መንገዶች መካከል አንዱ፤ ወደፊት የሰው ልጆችን ለማሰናከልና ለማሳት እንዳይችል፤ በርካታ የክፋት እቅዶችን የሚዘጋበትንና የሚያናጋበትን የፍጽምና መንገድን ነው። ፍጽምና ልዩ ትኩረት የሚሰጠው ለትውልድ በረከትን ለመቀጠል መንገድ የሚከፍት በመሆኑ ጭምር ነው።

የፍጽምና መንፈስ ብዙዎችን የልዑል እግዚአብሔር አምላክ ወዳጆች እንዲሰኙ አድርጓቸዋል። በፍጽምና ገብ ውስጥ አብርሃም ዘፍ. 17 ላይ የተናገረውን ማስታወስ አስፈላጊ ነው። አብርሃም የ99 ዓመት የዕድሜ ባለጸጋ በነበረበት ዘመን፤ እግዚአብሔር ተገለጠለትና « እኔ ኤልሻዳይ ነኝ በፊቴ ተመላለስ ፍጹምም ሁን» አለው።

ፍጽምና ድንገት የሚመጣ ሳይሆን፤ በእግዚአብሔር አምላክ ዘንድ ባለን የአምልኮት ክብር በኩል የሚታይና የሚከሰት፤ በልዑል እግዚአብሔር ሰማያዊ መዝገብ ውስጥ ሊመዘገብ የሚችልና ትውልዱን በአግባቡ ለማየትና ስለ በጎ መንገዶች ከሰማይ አምላክ ዘንድ መረጃ ለማግኘት የሚያግዝ መርሆ ነው።

« ፍጹምም ሁን፤ ቃል ኪዳንንም በእኔና በአንተ መካከል አደርጋለሁ፤ እጅግም አበዛሃለሁ» (ዘፍ.17÷2) አለው። አብርሃምም በግንባሩ ወደቀ፤ እግዚአብሔርም እንዲህ ብሎ ተናገረ፤ « እነሆ ቃል ኪዳን ካንተ ጋር ነው፤ ለብዙ አህዛብም አባት ትሆናለህ» በማለት የአባትነትን ሞገስ ለአብርሃም ሰጠው። ዘፍ. ምዕ.17 ላይ ያለ ቃል ነው። ስለሆነም፤ ከእግዚአብሔር ቃል ኪዳን ለማግኘት የፍጽምና መንገድ አንደኛው ክፍል ነው።

ፍጽምና ራስን መቀደስ፤ የእግዚአብሔርን ራእይ ለማየትና ትውልዱ በቂ የማስተዋል ግንዛቤና የተስፋ አቅጣጫ እንዲኖረው የሚያግዝ፤ በልዑል አምላክ እጅ ውስጥ በመሆን፤ ክልብ ውስጥ የሚመነጭ ማስተዋልን የሚፈጥር ጸጋ ነው።

የፍጽምና ኃይል ራስን በመቀደስ ላይ የተመሠረተ ነው። መጽሐፍ ቅዱስ የሚነግረን « እኔ ቅዱስ ነኝና እናንተ ቅዱሳን ሁኑ » ዘሌ 11:45 በማለት ነው።

የቅድስና መንፈሳዊ መሠረቶች በጸሎት፣ በምልጃና በምሥጋና ጽናት፣ በምድር ላይ ለፍጽምና ፀጋ በታደሉ ሰዎች ማለትም በኖህ፣ በሔኖክ፣ በአብርሃም፣ በይስሐቅ፣ በሙሴና ኢየሱስ በመሳሰሉት በኩል ታይቷል።

ፍጽምና በትውልዱ ላይ መቀደስን ለማሳየት መንገድ የሚጠርግ፤ ራእይን ለማየትና ለማስተዋል፤ ነገሮችን በሚገባ ለመረዳት እንዲሁም ክፋት፣ ተንኮል፣ ምቀኝነት ... ወዘተ ሁሉ፤ ወደ ሰዎች ሰርገው እንዳይገቡና የሰይጣን አሠራር ቦታ እንዳይኖረው የሚያግዝ፤ ጥበቃን፣ ሞገስንና ተስፋን ከልዑል እግዚአብሔር አምላክ ዘንድ ሊያመጣ የሚችል መንገድ ነው።

እኛ ቅድስናን በሚገባ ለመረዳትና ለማስተዋል በቂ የሕይወት ዝግጅት ያጠረን፤ በነገራችን ውስጥ ያሉት ክፋቶች ሥር ሰደው ሕይወታችንን ስለተዋጉትና የእምነት ኃይል፣ ክብሩንና የቅድስና ጸጋዎችን ቸል በማለት፤ ሥር ነቀል ለውጥ ፈላጊ ዓመጸኞች በመሆናችን ነው። ፍጽምና ከሌለ፤ አርቆ ማስተዋልና የሀሳብ በጎነት ስለማይኖር፤ በጽልመት ዓለም ውስጥ መኖር ነው።

ኢየሱስ ለእግዚአብሔር ታዛዥ ሆኖ መንገዱን፣ ቅንነቱን፣ ክብሩና ጸጋው በማቆየት ለትውልድ ለማሳየት ያስቻለው የፍጽምናው ሕይወቱ ነው።

2. ቅን ሰው ነበር፤

« እኔን ግን፣ ስለቅንነቴ ተቀበልኸኝ፤ በፊትህም ለዘላለም አጸናኸኝ። » መዝ.40 (41):12

የኢየሱስ ቅንነት ከእግዚአብሔር አምላክ ጋር ያለውን ግንኙነት ጠብቆለታል። ቅንነት በተፈጥሮአችን ከልዑል እግዚአብሔር አምላክ ጋር ስንኖር በጸሎትና በምስጋና የመባረክን ትርፍና የመቀደስን መንፈሳዊ ኃይል ስንገነዘብ ሊመጣ የሚችል ሰማያዊ ስጦታ እንጂ፤ ከተራቀቀው የቴክኖሎጂ ውጤት ወይም ከዓለም ገበያ በቀላሉ የምናገኘው ወይም የምንሸምተው አይደለም።

ሰይጣን እግዚአብሔር ለሰው ልጆች የሚለጠው ስጦታ እጅግ ስለሚያበሳጩው ይህንን የአምላክ ስጦታ ከሰው ልጆች ለማራቅ ያለ ዕረፍት ይንቀሳቀሳል። ፍጽምናና ቅንነት ከሕይወታችን በዋናነት በሚጠፋበት ጊዜ፤ ጭንቀት፣ ፍርሃት፣ ድንጋጤ፣ መሳቀቅ፣ ተስፋ መቁረጥ፣ ቸልተኝነት፣ ለዘብተኛ፣ በሌሎች ላይ ጥገኛ መሆን፣ የሕልውና ማዛባት፣ ደካማነት፣ ይሉንታ ቢስነት፣ በረከትና ረድኤት ማጣት፤ መስገብገብ፣ ግለኝነት፣ ጠባብነት፣ ለሌሎች በቀናነት አለመትረፍ፣ ወዘተ... ሁሉ፤ በዋናነት ይከሰታሉ። እነዚህም ከሰይጣን የመግቢያ መንገዶች መካከል ዋና ዋናዎቹ ናቸው።

ዛሬ በዓለማችን የመናፍስቱ ውጊያ ያየለብን፤ በሰዎች ሕይወት ውስጥ ቅንነት በመጥፋቱ ነው። በየትኛውም የሥራ መስክ የአሳሪና የተቆጣጣሪ ሕጎችና ደንቦች ጋጋታ የሚያመለክቱን፤ ሰው የቱን ያህል ፍጹም የመሆን እድሉ እንደመነመነና ቅንነት ከውስጣችን ምን ያህል እንደራቀ የክፋት ድርጊታቸውን ማሳያ ነው።

በዘመናችን ፍጹምነትና ቅንነት የእርስ በእርስ መልካም የሥራ ግንኙነትን አንዱ አንዱን እየከሰሰ፤ ሌላው ሌላው ጉድጓድ እየማሰ፤ በሰብቅ፣ በወሬና በአሉባልታ የሥራ ጊዜውን እያባከነ ይገኛል።

ከዚህ በተጨማሪም፤ በየመሥሪያ ቤቱ ውስጥ ቅንነትና መተማመን ስለጠፋ፤ ሠራተኞች ወደ ሥራ ሲገቡና ሲወጡ ይፈተሻሉ። በሥራ ገበታቸው ላይ እንዳሉም፤ በትክክል መሥራት አለመሥራታቸውን የሚያረጋግጥና የሚቆጣጠር ካሜራ በየማዕዘኑ ይጠመዳል። ይህ ያለመተማመን ምልክት ነው።

የቅንነት መንፈስ ሲጠፋ፣ ሰዎች ከውስጣቸው በጎ መሆን ሊያቅታቸው፣ የነሯቸው በረከት ሲገፈፍ፣ ስርቆትና ቅሚያን መተዳደሪያ ሥራቸው ያደርጉታል።

በአጠቃላይ ቅን ልብና ቀና አእምሮ ከትውልዳችን ስለራቀ፣ በዲያብሎስ መዳፍ ውስጥ እንድንወድቅ አድርጎናል።
ቅንነት፤

- በሥነ-ልቦና ውስጥ የሚመች እና የሚበጅ የሕሊና የብርሃን መንገድ ነው።
- የበጎነት መሠረቶችን ሊያነጻ የሚችል ኃይል አለው።
- ምክርንና ተግላጽን መስማት የሚችል ልብና ሕሊና ያዘጋጃል።
- የእግዚአብሔር ተስፋዎችን ለሕይወታችን የሚያስጨብጥና የፈተና ወጥመዶችን ለመስበር መንገድ የሚጠርግ ጸጋ ነው።

3. እግዚአብሔርን የሚፈራ፤

« የጥበብ መጀመሪያ እግዚአብሔርን መፍራት ነው። »

ምሳ.1÷7

ዛሬ ብዙ ሰዎች የበጎ አድራጎት ሥራ የሚሠሩት፤ ፍጽምና፣ ቅንነት፣ ፈሪሃ-እግዚአብሔርና የቅድስና አምልኮት ስላላቸው ሳይሆን፤ የተቀጠሩበትና ደመወዝ የሚያገኙበት ሥራቸው ስለሆነ ነው።

በእግዚአብሔር መንገድ በመንፈሳዊ ቀናነት በመነሣሣት ለተቸገሩት በመትረፍና ክፉ መንፈሶች ከሚያስከትሉት ጉዳት ጭምር ከመረዳት እንጻር አይደለም። ስለዚህ፤ በሥራችን እግዚአብሔር ጣልቃ እንዲገባ የምንፈልግ ሰዎች ስላልሆኑ፤ የበርካታ ችግሮቻችን መፍትሔዎች ተደብቀዋል። የጥበብ መጀመሪያና የመፍትሔዎች ቁልፍ እግዚአብሔርን መፍራት ነው።

ፍጽምናና ቅንነት እግዚአብሔርን ከመፍራት ጋር ካልተያያዘ፤ መሠረቱ የተናወጠና ባልሆነ አቅጣጫ የሚሄድ ይሆናል።

ዛሬ የመናፍቁ መንፈስ ሰዎችን ቅን አድርጎ ሊያሳይ ይችላል። ነገር ግን፤ ይህ ቅንነት የዲያብሎስ የማስመስያ ሥልት እንጂ፤ እግዚአብሔርን በመፍራት ላይ የተመሠረተ አይደለም።

የአውሬነት ጠባዩ በቅንነት ላይ ተደብቆ ስለሚታይ፤ ፍጽምናን በሚመስል ባሕርይ ውስጥ ክፉ ነገሮችን በዚያው መጠን ያስፋፋል፤ ይሠራል።

እግዚአብሔርን መፍራት ከሁሉ በፊት የሚበልጥ ኃይልነት ነው። ስለዚህ ኢዮብ ከፍጽምናውና ከቅንነቱ ቀጥሎ፤ እግዚአብሔርን መፍራት ሶስተኛው ኃይሉ ነው።

« እግዚአብሔርን መፍራት ወደ ሕይወት ይመራል፤ የሚፈራውም ጠገቦ ይኖራል፤ ክፉ ነገርም አያገኘውም። » ምሳ.19÷23

እግዚአብሔርን መፍራት የብዙ ቀጣይ ዘመናት የበረከትና የመልካም ሕይወት ምልክት ማሳያ መንገድ ነው። እግዚአብሔርን የሚፈሩ ሰዎች ወደ ወንጀል፣ ዝርፊያ፣ ንጥቂያ፣ ቅሚያና መስና አይገቡም። ለምን ብለን ስንጠይቅ፤ እነዚህ ሰዎች እግዚአብሔር እርግጥን እንዲያርቅላቸው፤ በአምልኮት ውስጥ መንፈሳዊ ተስፋውን ግምት ውስጥ በማስገባት የነፍስን፣ የአካልንና የእግዚአብሔርን ባርኮት በራእይ በመመልከትና በማየት፤ ቀጣዩን ዘመን የተባረከ ለማድረግ እግዚአብሔርን በመፍራት ላይ የተመሠረተ መንፈሳዊ ሕይወትን ስለሚመሩ ነው።

3.1 እግዚአብሔርን መፍራት፤

- በአምልኮት ጠንክረን፤ እምነታችንን እክብረን እንድንይዝና የአምላክን መገለጥ በተስፋ እንድንጠብቅ ዘወትር ያግዘናል፤
- በጸሎትና በምስጋና ዘወትር ከልዑል አምላክ ጋር እንድንገናኝ ይረዳናል፤
- ከእግዚአብሔር ጋር ጊዜና ዘመኑን ለማቆየት ያስችለናል፤
- ክፉ ዘመናትና ጊዜያት እንዲያጥሩ፤ ከክፉ ድርጊታቸው እንዲቆሙ ያደርጋል፤
- ለክብር፣ ለሞገስ፣ ለታላቅ ጽናትና ጸጋ ያበቃናል።

4. ከክፋት መራቅ፤

« ከክፋ ሽሽ፤ መልካምንም አድርግ፤ ሰላምን እሻ፤ ተከተላትም። »

መዝ.33 (34)÷14

ክፋት እንደ ጉንፋን የሚጋባ የመክራ ምልክት ነው። ከክፋት ፍጹም መራቅ፤ ወደ እግዚአብሔር መቅረብን ይጠይቃል። ዛሬ በትምህርት ተቋም ውስጥ ብዙ ተማሪዎች በጥቂት የክፋው መንፈስ ልጆች ተበክለው ሊወጡ ይችላሉ።

ክፋት ከአስተያየት፣ ከአነጋገርና ከአስተሳሰብ ጀምሮ በሂደት ልብ ውስጥ ገብቶ ራሱን ችሎ ኑሮ የሚሆንበት አጋጣሚና ዕድሉ የሰፋ ነው። ኢዮብ ከክፋት የራቀና የሸሸ አባት ነበር።

ዛሬ ክፋት የትውልዳችን መኖሪያና የመሸለሚያ መንገድ ሆኗል። ብዙ ሰዎች ክፋት ሰርተው ይሸለማሉ፤ ይሾማሉ። ሰውን የጎዱና የበደሉ ሰዎች የማዕረግ ዕድገት ይሰጣቸዋል። ስለሆነም፤ ዲያብሎስ፤ መንፈሳዊ በረከትን በማጥፋትና በማበላሸት ክፋት የሁሉም አገሮች ዕድልና የነጻነት ምልክት እንዲሆን አድርጓል።

መጽሐፈ ኢዮብ 1:5 ላይ የግብዣው ቀኖች ባለፉ ጊዜ ኢዮብ ምናልባት ልጆቹ በድለው እግዚአብሔርንም በልባቸው ሰድበው ይሆና ብሎ ይልክና ይቀድሳቸው ነበር። ይላል። ምን ያህል በአምልኮት ውስጥ እንዳለ ኢዮብ በዚህ እንረዳለን። ሀብቱንም ልጆቹንም በዚህ መንፈስ ይቀድስና ይባርክ ነበር።

እንግዲህ ምግብ ሲበዛ የልብ ትዕቢት እንዳይፈጠርና የልጆቹን ሕይወት ለመጠበቅ፤ የቅድስና መንፈሳዊ ጥበቃዎችን በሚገባ የተገንዘበው ኢዮብ፤ ክፋትን ለማራቅ እግዚአብሔርን ክንዱ በማድረግ ኖሯል። በልጆቹ ቤት ግብዣው ጠንክሯል። ወይኑ፣ ጠጁ፣ ምግቡ ደስታው፣ ሳቁ፣ ፈንጠዚያው ሁሉም አለ። በዚህ መካከል «እግዚአብሔርን በልባቸው ሰድበው እንዳይሆን አሉ» በደንብ ውስጣቸውን ለማየት በቅድስና መንፈሳዊ የሆነ ባርኮትን ያደርግላቸው ነበር። ኃጢአታቸው እንዲሰረዳቸው ኢዮብ ይጸልይላቸው ነበር። «ኢዮብም ማልዶ ተነሳ እንደ ቁጥራቸውም ሁሉ የሚቃጠል መስዋዕትን አቀረበ፤ እንዲሁ ሁልጊዜ ያደርግ ነበር።» የቅድስና መንፈሳዊ የሆነ ባርኮትን ያደርግላቸው ነበር።

እርግጥን ሰርጎ እንዳይገባ፤ አድፍጦ እንዳይቀመጥ፤ ሕይወት ላይ አደጋ እንዳይፈጥር ትውልድን፣ ሀብትን፣ ኑሮን፣ ገንዘብን፣ ቤተሰብን፣ ሕይወትን፣ ዘመንህን፣ ታሪክህን፣ በልዑል እግዚአብሔር አምላክ ስም መቀደስ ያስፈልጋል።

እኛ በቤተመቅደስ እንቀድሳለን፤ እንባርክለን። ግን፤ ውስጣችን አይቀደስም፤ አይባረክም። እየሰፋ የሚመጣው እርግጥን እንጂ በረከቱ አይደለም። እየተገለጠ የሚመጣው ውድቀቱ እንጂ፤ ተስፋውና ጸጋው አይደለም። ምክንያቱም ከክፋት ካልራቀ ቤተሰብ ውስጥ ስለተፈጠርንና ተሽጋሪው መንፈስ ስለሚከተለን ነው።

ዛሬ እኛ ብዙ ቤተክርስቲያናትን ሠርተናል፤ አንጻናል። ነገር ግን በቤተ-እግዚአብሔር ውስጥ ያለን አሰላለፍ፤ በቅድስና ባርኮት ላይ የተመሠረተ መሆኑ አነጋጋሪ ብቻ ሳይሆን፤ አጠያያቂም ጭምር ነው። ምክንያቱም፤ መልካም ምሳሌዎች ያሉንን ያህል፤ የበለጠ ማደነጋገሪያና ማራራቂያ ምግባሮች አሉን።

ከምናለማው ይልቅ የምናጠፋውና የምናበላሸው ነገር እያደገ መጥቶአል። ቤተክርስቲያናታችን እንደመብዛታቸው፤ ብዙ የተቀደሱ አገልጋዮችና ክርስቲያኖች የሉንም። ስለዚህ ፍጹምና፣ ቅንነት፣ እግዚአብሔርን መፍራትና ከክፋት መራቅን የመሰለ መንፈሳዊ መርሆዎች ከቅድስና ሕይወት ጋር ያስፈልገናል።

አሁንም ብዙ ሰዎች ከመናፍቅ ጋር ያላቸውን ትስስር ለማወቅና ለማገናዘብ ፍጹም አልቻሉም። ስለዚህ ስለክፋ መንፈስ የሚሰጠውን ትምህርት ይከታተላሉ፤ ግን አያስተውሉም። መንፈሳዊ ጥበብ፤ ግንዛቤና የማስተዋል መርሆዎች እጥረቶች አሉብን።

ስለዚህ ኢዮብ ገንዘቡንም፣ ሀብቱንም ቀደሰ። ልጆቹም የተቀደሱ ልጆች ናቸው። በዚህ ጊዜ ቅድስናን አጥብቆ የሚጠላው ክፉ መንፈስ በከፍተኛ ሁኔታ ተመለከተው። መጽሐፈ ኢዮብ 1÷6 ላይ እንዲህ ይላል፤ « ከአለታት አንድ ቀን እንዲህ ሆነ፤ የአምላክ ልጆች በእግዚአብሔር ፊት ለመቆም መጡ፤ ሰይጣንም ደግሞ በመካከላቸው መጣ» ይላል። ሰይጣን ማለት ተቃዋሚ ማለት ነው።

ሰይጣን በእግዚአብሔር ፊት ይቆማል ማለት ነው። ሰይጣን በእግዚአብሔር ፊት ሲቆም ይቈራል፤ ይደነግጣል።

ጌታ በሥጋ በተገለጠ ጊዜ ዲያብሎስ ሊፈትነው ወደ ሶስት ቦታዎች እንደወሰደው፤ በማቴዎስ 4 ላይ መመልከት እንችላለን።

ከዚህም ውስጥ አንዱና የመጀመሪያው በቆሮንቶስ ተራራ እና በቤተመቅደስ ነው። መጨረሻው ደግሞ የክብር ተራራ ላይ ቆሞ የነገሥታትን ኃይል፣ ክብር፣ ዝናና ማቴሪያል ከከተማው ድምቀትና ውበት ጋር ማሳየት ነበር።

በዚህ መንገድ ምን ያህሎቻችን ተጭበርብረን ዓይኖቻችን በዓለም ላይ አትኩረው እንደቀሩ የምናውቀው ጉዳይ ነው። ሰይጣን በእግዚአብሔር ፊት ይቆማል። የሰይጣን ክፉ ጦርነቶች የሚገለጡበት አንደኛው መንገድ በእግዚአብሔር ፊት በመቆም ነው።

ከዚህ በኋላ እግዚአብሔርም ሰይጣንን፤ « ከወዴት መጣህ አለው? ሰይጣንም ምድርን ሁሉ ዞርሁአት፤ በእርስዎም ተመላለስሁ » ብሎ በእግዚአብሔር መለሰ። መጻሐፈ ኢዮብ 1÷7 ። ሰይጣን ይናገራል። የሰይጣን ተፈጥሮ እሳትና ንፋስ ነው። ከእሳትና ከንፋሱ ተፈጥሮ ፈጣሪውን ያውቃል።

4.1 የሰይጣን ዓለምን መዞርና ማየት፤

« ምድርን ሁሉ ዞርሁአት፤ በእርስዎም ተመላለስሁ » ኢዮብ.1÷7

ዲያብሎስ በሚያንገራብብህና በሚዞርህ ጊዜ ዋና ጥናቱ፤ ከእግዚአብሔር ጋር ነህ አይደለህም፤ እየጸለየክ ነው አይደለም፤ እግዚአብሔር በበረከት ባርኮሃል አልባረከህም የሚለውን ለማወቅና ከሰማይ አምላክ የተሰጠህን ስጦታ ማገናዘብና ማየት ነው።

የስለላ አትኩሮቱ ከሰው ልጆች እይታ እጅግ በጣም የረቀቀና የተለየ ነው። በመሆኑም፤ የእያንዳንዱን ሰው ቤት ቀንና ሌሊት ያንኳኳል። ክፍ ብሎ እንደተጠቀሰው እግዚአብሔር ላንተ ያለውን ዓላማ፤ አንተ ከእግዚአብሔር ጋር ያለህን ግንኙነት ሁሉ እየሰለለና እየዘረሰ በማጥናት፤ ርምጃ የሚወስድበትን ዕቅድ ያወጣል።

« በርሱም ተመላለስኩ » ይላል። መዞር ብቻ ሳይሆን እየተመላለሰም ይጎበኝሃል። እርሱ የክፉት አምልኮት ስላለው፤ በአንተ የእግዚአብሔር አምልኮት ይቀናል። ይህ ለምንድነው የሆነው? « ለአንድ ሰው መቶ በጎች ቢኖሩት ከእነርሱም አንዱ ቢባዝን፤ ዘጠና ዘጠኙን በተራራ ትቶ

ሄዶም የባዘነውን አይፈልግምን? » ማቴ 18:12 ብሎ ይናገራል። መቶ ሞላ ማለት ነው። ከመቶ መላእክት ውስጥ አንዱ ሳጥናኤልና ሠራዊተቱ ጎድሎ ዘጠና ዘጠኝ ሆኑ። በዚህ በጎደለበት ቦታ ላይ ደግሞ፤ የሰው ልጅ ተፈጠረና መቶኛው ነገድ ሞላ።

ጌታችንና መድኃኒታችን ኢየሱስ ክርስቶስ የአዳምን ሕይወት ፈልጎ የጎደለውን ለመመላት፤ ከተስፋው የቃል ኪዳን በረከት ውስጥ ተካፋይ እንዲሆንና የእርግማን ኃይልን ከሰው ልጅ ለማራቅ ሲል በሥጋ ተገለጠ። አምላክ ሰው ሆነ፤ ሰውም አምላክ ሆነ።

ቀደም ሲል ከሚታወቀው በተለየ ሁኔታ፤ እግዚአብሔር በተፈጥሮ ውስጥ ገብቶ በምሥጢረ ሥጋዊው በኩል ሕይወታችንን ወደ መለኮታዊው ምሥጢር አደረሰ። በዚህም፤ « ቃል ሥጋ ሆነ፤ ጸጋንና እውነትን ተመልቶ በእኛ አደረገ » ዮሐ. 1:14 የሚለው መንፈሳዊ ቃል በቃል ኪዳን ተስፋ ውስጥ ተዋህዶ፤ የአምላክ ልጆች የምንባልበትን እድል አገኘን። ጎድሎ የቀረው ሰይጣን ጎደሎነቱን ይዞ ወደ ምድር ወደቀ።

ዲያብሎስ ኢዮብን ተመለከተው። ዞረው፤ አተኮረበት፤ ስለለው፤ ሌሎች በሙሉ በቁጥጥሩ ሥር ስለነበሩ ጸዲቁ ኢዮብ ላይ የክፉት ሥራውን ሊገልጥ ፈለገ። የክፉ መንፈስ የስለላ መንገዶች ሕሊናህን፤ ልቦናህን፤ ኑሮህን፤ በአጠቃላይ በዙሪያህ ያሉትን በረከቶች ሁሉ እንደሚጨምር፤ ከኢዮብ ታሪክ እንረዳለን። በመሆኑም፤ ዲያብሎስ ኢዮብን ለመክሰስ በእግዚአብሔር አምላክ ፊት ቆመ።

« ምድርንም ሁሉ ዞርሁአት በእርስዎም ተመላለስሁ » አለ። እግዚአብሔርም ሰይጣንን፤ « በውኑ ባሪያዬን ኢዮብን ተመለከትኸውን? በምድር ላይ እንደርሱ ፍጹምና ቅን ፤ እግዚአብሔርንም የሚፈራ፤ ከክፋትም የራቀ ሰው የለም አለው። » እግዚአብሔር ለኢዮብ መሰከረለት።

እኛ በእግዚአብሔር አምላክ ዘንድ አገልግሎታችን ምን ያህል የተመሰከረልን ነው? ምን ያህል የተወደደና በጎዎች ነን? የሚገርመው በጎው መንገድ ላይ ቆመን፤ ቅንነትና መንፈሳዊ ተስፋን፤ ፍጹምናን፤ የእግዚአብሔር አምልኮትን አገላብጠን፤ የክፉት መሸፈኛ አኗኗር ውስጥ ተዘናቀን ጊዜአችንን መጨረሻችን ነው።

የሕሊና፣ የአእምሮና የአኗኗር ድቀት ይዞን የእግዚአብሔር በረከትና የተሰፋው ቃልኪዳን መንፈሳዊ ምራት እጥረት ፈጠረብን። ቃል ኪዳኖች ቢኖሩልንና ቢቆሙልን ኖሮ፤ ዛሬ የትውልዱ ውድቀትና ውርደት ሰፍቶ በአሕዛብ ፊት ባልተጋለጠ ነበር። ስለዚህ ኑሯችን ውስጥ እርግጥን ሰላስ፤ ሰላም ከልክሎን የሰደት ሕይወትን የማደጋያ መንገዳችን አድርገን እንድንከተል የሚገፋፋ ክፉ ኃይል ይዞረናል።

ሰይጣን ከሌላው ሁሉ በተለየ ሁኔታ በበጎ መንገድ በሚሄደው ሰው፤ በኢዮብ ላይ ብቻ አተኩሯል። ኢዮብ በፍጽምና፣ በቅንነት፣ እግዚአብሔርን በመፍራትና ከክፋት በመራቅ መኖሩ ዲያብሎስን አበሳጭቶታል። ሰይጣንም ለእግዚአብሔር እንዲህ ብሎ መለሰለት። « በውኑ ኢዮብ እግዚአብሔርን የሚፈራው፣ በክንቴ ነውን? እርሱንና ቤቱን በዙሪያውም ያሉትን ሁሉ አላጠርህለትምን? የእጁን ሥራ ባርክህለታል፤ ከብቱም በምድር ላይ በዝቶአል። ነገር ግን እጅህን ዘርግተህ ያለውን ሁሉ ዳብስ፤ በእውነት በፊትህ ይሰድብሃል። » አለው።

እዚህ ላይ ሰይጣን ኢዮብ የእግዚአብሔር አምላክ ጥበቃ እንዳለው አይታል። የእግዚአብሔር ጥበቃ እጅግ ታላቅ በረከት እንደሆነ ተገንዝቧል። እኔ ሃብቱን ልኳ ፈለግሁ፤ ግን ዙሪያውን አጥረህለታል ነው ያለው ዲያብሎስ።

ታዲያ እንዴት ነው ነገሩ? እኛ ዕድላችን፣ ተስፋችን፣ ራእያችን፣ ኑሯችን፣ ጊዜያችን ዘመናችን፣ ታሪካችን ... ወዘተ ሁሉ የእግዚአብሔር አጥርና ጥበቃ የሌለው መሆኑን በየአቅጣጫው ምስቅልቅሉ የወጣው ሕይወታችን ይመሳከራል።

ዲያብሎስ ዓለምን ዞሮ ተመልክቶ ከጨረሰ በኋላ የተገነዘበው፤ የኢዮብ ሃብት፣ ቤትና ኑሮ በእግዚአብሔር የታጠረ መሆኑን ነው።

« በዙሪያው ያለውን ሁሉ አላጠርህለትምን ? » ይህ የእግዚአብሔር ጥበቃ ነው። « እኔ ጋሻህ ነኝ » ዘፍ. 15:1

የክፉ መንፈሶች ሰርሳ የመግባት እንቅስቃሴና መከራ ከዚህ አንጻር ነው የሚታየው። እግዚአብሔር ለአብርሃም በተገለጠለት ጊዜ እንዲህ ነው ያለው፤ « እኔ ኤልሻዳይ ነኝ » ዘፍ. 17:1

የእግዚአብሔር ጥበቃ፣ በረከትና ኃይል በሚገለጥበት ጊዜ እንደዚህ ነው። የኢዮብ ኑሮ በእግዚአብሔር ኃይል የታጠረ ነው። የእጁንም ሥራ ባርክለታል፤ ከብቱንም በምድር ላይ አብዝቶለታል። በፍጽምና፣ በቅንነት፣ እግዚአብሔርን በመፍራትና ከክፉ በመራቅ የሚመጡት በረከቶች ይህንን የሚመስሉ ናቸው።

ሰይጣን ለእግዚአብሔር ኢዮብን፤ የእጁን ሥራ፤ ለእኔ ብትተውልኝና ብፈትነው ይሰድብሃል አለው። ዲያብሎስ ምንጊዜም የሚጣጣረው ከእግዚአብሔር የተጣላህ እንድትሆን ነው። በተለይ በኑሮህና በሥራህ እንድትረበሽና ተስፋ ቆርጠህ በአምላክህ ላይ እንድታማርር ከሚጠቀምባቸው ዘዴዎችና ጥበቦች መካከል ዋነኛው እርግጥንን በፈጣሪህ ላይ እንድትሰነዝር ማድረግ ነው።

መጀመሪያ ኃጢአት እንድትሠራ ያነግሣል፤ ይገፋፋሃል። ቀጥሎ ደግሞ ይከስሃል። ይህ መገፋፋትና መክሰስ የሰይጣን ዲያብሎስ ሁለት ዓይነት ገጽታዎች ናቸው።

ሰይጣን የኢዮብን ዙሪያ አጥር ጥሶ ለመግባት ፍጹም አቅም ያጣው ኢዮብ በየጊዜው ልጆቹንና ሃብቱን በመቀደሱ ነው። ወደ ራሣችን ሕይወት ስንመለስ፤ እኛ ምን ያህል የተቀደሰ ቤት፣ ኑሮ፣ እንጀራ... ወዘተ አለን? ምን ያህል የተቀደሰ ትውልድ አለን? ለመቀደስ በቂ ጊዜ ሰጥናል? ቅድስናና የእግዚአብሔር መንፈስ ስለራቀን፤ ዛሬ ዘጠና ከመቶ በምንኳትንበት ዓለም ውስጥ ዲያብሎስ እጁን ዘርግቶ የሚመራን ከዚህ የተነሣ ነው።

የእግዚአብሔር አምላክ በጎ መንገድን በመቀደስ፤ የሕሊና ተሰጥዖንና ተመስጦን በመንፈሳዊ ተስፋ ውስጥ ይዘን ለመንዝ ያልቻልንበት ዋና ምክንያት፤ የዲያብሎስ ውጊያ ስለበረታብን ነው።

ይህ መንፈሳዊ ተስፋ ወደ ተግባር ተለውጦ ዙሪያውን በእግዚአብሔር አጥርነት እንዲጠበቅ ለማድረግ ደግሞ፤ የኢዮብን አቅጣጫ መከተል አስፈላጊ ነው። መቀደስ ስትጀምርና ለጸሎት ስትነሣ ሰይጣን ከፍተኛ የሆነ ትኩረት ያደርግብሃል፤ ይዞርሃል። ዛሬ ብዙ ክርስቲያኖች በቅድስናቸው ላይ መንፈሳዊ ጽናት እንዳይኖራቸውና ተንገላጅው ኖረው ተንገላጅው እንዲያልፉ የሚያደርጋቸው አንዱ ምክንያት ለቅድስና የሚሰጡት ግድግዳ መሠረታዊ ያለመሆን ነው።

ከዚህ የተነሳ መንፈሳዊ ጥበቃ አይኖራቸውም። ለሌላው የበጎነትን ምግባር ለማሳየት፤ የመንፈሳዊ ሕይወት ጉልበትና አቅም ያጥራቸዋል። ስለዚህ በእግዚአብሔር ጥበቃ ውስጥ አለመኖር፤ በእግዚአብሔር አጥርነት ውስጥ አለመከለል ሊያመጣ የሚችለውን ጉዳት መገንዘብና ማስተዋል ይኖርብናል።

እስከ አሁን የእግዚአብሔር ጥበቃ በመኖሩ እንጂ ሰው ከሰው፤ ሰይጣን ከሰው፤ ሰው ከሰይጣን ጋር ያለው ሕብረት ምድራችንን ፍጹም ባድማና አና ባደረጋት ነበር።

የጥበቃው አጥር ባይኖር ኖሮ ግን፤ ዲያብሎስ፤ እያንዳንዱን ቀን ጨለማ አድርጎ በመንገድ ስትጓዝ ወደ ገደል፤ ቱቦ እና ወንዝ ውስጥ እየመራህ ወስዶ በከተተህ ነበረ። በሚሊዮን የሚቆጠሩ መንፈሶች ሕይወታችን ውስጥ እንደመኖራቸው ባልኖርን ነበር። ሆኖም ግን፤ የዘመዶቻችንም ሆነ የጓደኞቻችን ምቀኝነት በመናፍስቱ በኩል እንዳያጠቃን የእግዚአብሔር አጥር እየከለለን፤ በቸርነቱ እንጠበቃለን።

ከአጋንንት ጋር አብረን ተወልደን፤ ዘራችን በክፉ መንፈስ ተመርዟል። ሆኖም ግን በእግዚአብሔር ጥበቃ ውስጥ ስላለን ወጥተን አገር አቋርጠን በሰላም እንገባለን። ሥራችንን ሰርተን፤ ኑሯችንን አሸንፈን፤ የዕለት ጉርሳችንን ጠዋት፤ ቀንና ማታ እንመገባለን።

ሁለተኛው ትልቁ የዲያብሎስ ችግር፤ የኢዮብ የእጁ ሥራ መባረክ ነው። ኑሮውና ዘመኑ በእግዚአብሔር አጥርነት እንደተከለለ አውቋል። ብዙዎቻችን ሠርተን ገንዘባችን አልተባረከም። ሁላችንም ባንድ ድምጽ የምንስማማበት ጩኸት ነው።

አምስት መቶ የሚበላውም፤ አንድ ሺህ የሚደርሰውም፤ መቶ ሺህ የሚያተርፈውም፤ ኑሮው ከእጅ ወደ አፍ የሆነውም ሁሉም፤ ድምጹ አንድ ነው። የዚህ ዘመን ገንዘብ በረከት የለውም! ይላል።

እጅህ በጸሎት ካልተባረከና ወደ ሰማይ አምላክ ካልተዘረጋ፤ በየጊዜው በአምልኮት መንፈሳዊ ጸጋ ሕይወትህን ካላየኸው በመንፈሳዊ ቁርጥ ፍላጎት እግዚአብሔርን የእጅን ሥራ ባርክልኻ ብለህ መንፈስ ቅዱስን ካልለመንከው፤ መድኃኒታችን ኢየሱስ ክርስቶስ እጆቹ በአንተ እጆች ውስጥ እንዲሆኑ ፈቃደኛ ካልሆንክ፤ መቀደስክ

ከጠላህ፤ የእጆችህ በረከት ለሌሎች እንዲተርፉ ካልተዘጋጀህና ከክፉው መንፈስ እሥራት ነጻ ካልወጣህ፤ እንዴት ነው ባርኮቱን የምትጠብቀው? ኃያሉ አምላክ ግን የኢዮብን የእጁን ሥራ ባርኮላታል።

ሰይጣን የሚያተኩረው የእግዚአብሔር ጥበቃ አለው የለውም፤ የእጁ ሥራ እግዚአብሔር ባርኮላታል አልባረከለትም? ሀብቱ በዝታል አልበዛም? በሚለው ነጥብ ላይ ነው።

በወገኖቻችን ላይ ያለው ምቀኛ የቡዳ መንፈስ፤ የመተት፤ የዛር፤ የሚርት ወዘተ ... የክፉትና የተንኮል መንፈሶች ሁሉ፤ ከእግዚአብሔር ለማራቅና በረከታችንን ለመንጠቅ ዙሪያ ገባውን ይዞናል። የድካማችንን ዋጋ በሰይጣን ሲያሸቆለቁል፤ ሳይንሱ ሊጠበቅልን አልቻለም። ዲያብሎስ ሰጥቶ ይነጥቅሃል፤ የተጎሳቆለ ኑሮ እንድትመራ ያደርግሃል። የእግዚአብሔርን ባርኮት ክፉው መንፈስ ከወስደብህ ለተጣዩ ትውልድ የሚበጅና የሚኖር ራእይ አይኖርህም።

የቀደመ አባቶቻችን ለሀገር ሲጸልዩ እንዲህ ይሉ ነበር፤ የአገራችንን ዳሩን እሳት መሃሉን ገነት አድርልን ብለው ይማጸኑ ነበር። ዳሩን እሳት ማለት፤ የእግዚአብሔር ጥበቃ እሳት ነው።

በመሆኑም ስለ ወሰን፤ ታሪክ፤ ሕብረተሰብ፤ ሰላም፤ ጸጋ፤ ሞገስ፤ በረከት፤ ስለ ቅን ሽማግሌዎች፤ ስለ ትውልዱ ዕድገት፤ እንደ አባቶቻችን ያሰብንባቸው ጊዜያት የሉም። ቢኖሩም፤ አሉ ተብሎ ከቁጥር የሚገቡ አይደሉም።

የእግዚአብሔርን መንፈሳዊ አጥር ምን ያህል አስበንበታል? የእግዚአብሔር መንፈሳዊ ጥበቃ ዕድልህን ማንም እንዳይወስድብህ፤ እንዳይጫወትብት፤ ተንኮለኛውም፤ ግፈኛውም፤ ያንተን ዕድል ወስዶ ባንተ ኑሮ ላይ እንዳይረማመድ፤ ዲያብሎስ ሕይወትህ ውስጥ ጉብቶ እንዳያጨነግፍህ፤ በረከትህን ነጥቆ መከራ እያየህና ጉልበትህ ባክኖ እንዳያልቅ፤ የኃያሉ አምላክ የእግዚአብሔር አጥር ያስፈልግሃል። እግዚአብሔርን የምናመልከው እኮ ለጥቅማችን እንጂ፤ ለመገዳት አይደለም።

ስለዚህ ዲያብሎስ እግዚአብሔር ለኢዮብ «ዙሪያውን አላጠርህለትምን?» ብሎ እንዴት እንደቀና እናስተውላለን። ይህንን

አጥር ለማንሳት ደግሞ፤ አምላኩን እንዲሳደብ ይገፋፋዋል። የኢዮብ መንፈሳዊ ክንድ ግን በጠንካራ መሠረት ላይ የቆመ ስለነበር፤ ይህን አላደረገውም።

ዛሬ ተምረናል፤ አውቀናል የሚሉ በርካታ ሰዎች እግዚአብሔርን በመሳደብና በማናናቅ ዲያብሎስን አጋኝ ሲሆኑ ይስተዋላል። ይህ የውድቀታችንና የውርደታችን መሠረት ነው።

4.2 የእግዚአብሔርን ጥበቃና አጥር፤ ለምን ያስፈልገናል?

- ልብህ በአሕዛብ መንፈስ እንዳይያዝ፤
- የዓይን አምሮትህ በአሕዛብ ድርጊት ላይ ያረፈ እንዳይሆን፤
- የእጅህ በረከት ከአንተ ጋር ተስማምቶ እንዲቆይ፤
- የእግዚአብሔር አምላክ ክብር አንተን ከፍ አድርጎ በጸጋና በሞገስ ከአሕዛብ አብልጦ እንዲያቆይህ፤
- ዕድልህን፤ ተስፋህንና ራስዬህን የሚያቆሙ ኃይሎች በመናፍስት በኩል ዞረው ዕድሜህንና ዘመንህን እንዳያሳጥሩት፤
- የምቀኝነት ሕሊናቸው በአንተ ሕይወት ውስጥ እንዳይገለጥና ለዲያብሎስ አሳልፈው እንዳይሰጡን የእግዚአብሔር አጥር ያስፈልገናል።

ዛሬ እጆቻችን በብዙ መንገድ የተበላሹ ናቸው። በትምህርታችን ውስጥ አርግማን፤ ክፋት፤ አልቂት፤ ፍጅት፤ ሰፍኖአል። ወይም ያወጣናቸው እቅዶች ለሌሎች ሕይወት ጠንቅ የሚሆኑበትን መርህ ግብር ነድፈናል።

ስለዚህ ዲያብሎስን እያገለገልነው ነው። የእጅ ሥራችን ተባርኳል ብለን ተስፋ አድርገን የምንመለከተው ወይም የምንመክባቅ እንዳችንም ነገር የለም። እግዚአብሔር ብዙ ነገር ሰጥቶን ነበር። ይሁን እንጂ፤ አሁን ያለን ትንሽ ነው።

ከላይ እንደተጠቀሰው በአምላክ በኩል ያለው ጥበቃ ባይኖር ኖር፤ ክፋትና ተንኮል እንደመፈጸማችን ዲያብሎስ ይህችን የቀረችውን ትንሿን በረከት አራግፎ በነጠቀን ነበር።

ዲያብሎስ ጊዜህንና ዘመንህን የጨረሰክበትን፤ የለፋህበትንና የደከምክበትን በማውደም በኩል የሚያገኘው ደስታ ወደር የለውም። ስለዚህ ሰይጣን ኢዮብን አየና የሰጠኸውን ሁሉ እስኪ ውሰድበት! የዛን ጊዜ ይሰድብሃል፤ አለው። « እነሆ ለእርሱ ያለው ሁሉ በእጅህ ነው፤ ነገር ግን በእርሱ ላይ እጅህን አትዘርጋ አለው። »

ዛሬም ብዙ ጊዜ እግዚአብሔርን ታማርራለህ። ነገር ግን መጀመሪያ መቼ እግዚአብሔርን አወቅኸው? መቼ አመሰግንከው? ትምህርትህንም ሆነ ሥራህን እንዲባርክልህ እጅህን መቼ ሰጠኸው? ሲጀመር ከተሰወረ ክፉ መንፈስ ጋር አብረህ ተማርክ፤ ተመረቅህ ቀጥሎም አብረህ ሰራህ። በዚህ የተነሣም ሕይወትህ፤ ውድቀት፤ ድቀት፤ ችግር፤ መከራ፤ ተስፋ መቁረጥ፤ መበሳጨት፤ አመል፤ ሱስ ወዘተ ... የሞላበት ሆነ።

እግዚአብሔርን ሳታስቀድም ቀርተህ ዛሬ ብታገረመርም፤ እግዚአብሔርን መስደብ ይሆናል። መጽሐፈ ኢዮብ 1:15 ላይ አንድ መልእክተኛ ወደ ኢዮብ መጥቶ፤ « የሰባም ሰዎች አደጋ ጣሉ፤ ወሰዱአቸውም፤ ብላቴኖቹንም በሰይፍ ስለት ገደሉ፤ እኔም እነግርህ ዘንድ ብቻዬን አመለጥሁ አለው። »

ከብዙ ደስታ በኋላ መርዶ መጣ። ዲያብሎስ የክፋት አደጋ ጣዮች ሰዎችን አዘጋጀ። ጦራቸውን ሰብቀውና ኃይላቸውን አጠናክረው በኢዮብ ቤተሰብና ይዞታ ላይ ዘመቁ። በምድር ላይ የአምልኮት የቅድስና መንፈስና የበረከት ልጆች እንዳይኖሩና እንዳይወለዱ፤ የተቀደሱ ተስፋዎች እንዲቋረጡና የእግዚአብሔር አምላክ ትውልድ ብቅ እንዳይል፤ በሰይጣን ዲያብሎስ ሴራ ምንጊዜም አደጋ ጣዮች፤ ከሩቅና ከቅርብ ይነሳሉ።

በትምህርት ቤት አመለኛና ሱሰኛ ትውልድ እንዲፈጠር ሁልጊዜ ከደብተሩና ከመጽሐፉ በስተጀርባ፤ ሌላ የጥፋት ነጎድጓዶችን በሰው ሕይወት ውስጥ የሚተክሉ፤ ነጮችም ሆኑ ጥቁሮች አደጋ ጣዮች ይገኛሉ። በመሆኑም፤ የዘመናችን ትልቁ ፍራቻ አደጋ ጣዮች ሆነዋል። ለማዕረግ፤ ለሥልጣን፤ ለሃብት፤ ለገንዘብ፤ ለተለያዩ ቁሳቁስና ጥቅማ ጥቅሞች ሲሆን፤ ዓለም ታንበረክክናለች። ለአደጋ ትጋብዘናለች፤ አደጋም ትጥልቁናለች።

ዛሬ ከመልካም ይልቅ ከክፉ ጋር ያለው ትብብር እጅግ በጣም የሰፋ ነው። ወንጌላውያንን አበረታቶ የቅድስና ሰዎች ከማድረግ ይልቅ ወንጀለኞች ለማድረግ ዓለም የተመቻቸች ሆናለች።

የሳባም ሰዎች አደጋ ጣሉ፤ ብላቴኖቹንም በሰይፍ ስለት ገደሉ እኔም እነግርህ ዘንድ ብቻዬን አመለጥሁ፤ አለ መልእክተኛው በመቀጠል። በዚህ ጊዜ ኢዮብ አ ልጆቹ፤ ቤተሰቦቹ፤ ብሎ ማልቀስ ጀመረ። ሊያድጉ የሚችሉ እንዳያድጉ፤ የተቀደሰ ሕዝብ እንዲጠፋ፤ የተባረከ ትውልድ እንዳይኖር፤ ክፉ ጊዜና ዘመን እንዲመጣ፤ የደስታ አመታትህን በሐዘን ለመለወጥ፤ ዲያብሎስ ያለማቋረጥ ይሠራል። እንደገና አንድ መልእክተኛ ሌላ መርዶ፤ ይዞ መጣ።

«የእግዚአብሔር አሳት ከሰማይ ወደቀች፤ በጎቹንም አቃጠለች፤ ጠባቂዎቹንም በላች፤ እኔም እነግርህ ዘንድ ብቻዬን አመለጥሁ፤ አለው።» ኢዮብ 1:16 ዲያብሎስ አንደኛውን መንገድ ድል ሲያደርግ፤ ሁለተኛውን ይጨምርልሃል። ከዚያም ሶስት፤ አራት፤ አምስት እያለ ይቀጥላል።

በዚህ ዘመን ዲያብሎስ በሥነ-ትምህርት፤ በኩል የራሱ የሆኑ ሰዎችን አስልፎ የኢኮኖሚውንና የንግዱን ዋነኛ ዘርፍ በመያዙ፤ የነሮ ቀውሶችና የእምነት ጉስቁልና በእምነት ላይ በዝታል።

ገንዘብ፤ ፍልስፍና፤ ርዕዮተ ዓለም፤ ተንኮል፤ ግፍ... ወዘተ የሚያቋቁሟቸው ሃይማኖቶች ተበራክተዋል። ዲያብሎስ የራሱን ትውልድ በማጠናከር ሌሎች ላይ ትልቅ አደጋ በመጣል ክፉ ዘመንን ለማስከተል ጥረት ያደርጋል። እነዚህ ጥረቶቹ ደግሞ፤ በጻድቁ ኢዮብ ላይ ተሳክለት።

አደጋ ጣዮች የመጀመሪያ ደረጃ መንገዶቹ ናቸው። በዚህ ጉዳት ውስጥ ትውልዱ እንዲያልፍ፤ የኖረባቸው፤ የተዋሃዳቸው፤ የሚመራቸው፤ የሚያዘጋጃቸው፤ የሚመለምላቸውና በጥድፊያ ውስጥ ለግፍ ሥራ የሚያመቻቻቸው ልጆቹ ሁሉ በሌላው ላይ አደጋ ጥሎ ሕይወቱንና ዘመኑን ለማምከን፤ ለማጥፋትና ከበረከት የሕይወት መንገድ አቅጣጫ ውስጥ አስወጥቶ ወደ ትካዜና መከራ፤ ወደ ለቅሶና ሐዘን ለመለወጥ የሚያደርጋቸው ዘመቻዎች ኢዮብ ላይ ከደረሰው አደጋ እንማራለን።

የምንማረውም በራሳችን አኗኗርና ቤተሰብ ውስጥ ዘር በመሆን ተከትለው የመጡ እርግማኖችን፤ በረከት አልባ የሆነ ድካማችንና አጠቃላይ የኢኮኖሚ ይዞታችን ላይ ዲያብሎስ የሚጥለውን አደጋ ለማገናዘብ እንድንችል ነው።

ዛሬ ብዙዎቻችን ያለዕድሜያችን ከዘራና ክራንች የያዘነው፤ ዌልቸር ላይ የተቀመጥነውና ቃሬዛ ላይ የቀረነው ዘመንና ሕይወታችን በክፉው ኃይል አደጋ ጣዮች ስለተመታን ነው። እንዳንድ የክፋት ልጆች፤ የሳሳና የነተብ ነጠላህን እንኳን አይተው እንዲቀደድ ይመኛሉ።

በውስጣቸው ያለውን መንፈስ በሚርት መልክ ይልኩብሃል። አቅማቸው በርታ ካለ ደግሞ፤ መተት አብልተውና አስነክተው፤ ደንቃራ አስቀምጠውና አዘረውብህ፤ በሕይወትህ ውስጥ ጉስቁልና እንዲፈጠር አደጋ ይጥሉብሃል። ለዚህም ማረጋገጫው፤ ያለፈውና የአሁኑ ዘመን የመከራ ኑሯችን ነው።

ዛሬ አዛውንቱ፤ እናቶች፤ አባቶች፤ ወጣቱ፤ ሕፃኑ፤ ጎልማሳው፤ ብላቴናው ሁሉ ሳይቀር፤ በመናፍስቱ ተከበዋል። በሰይጣን አደጋ ጣዮች መዳፍ ውስጥ ወድቀዋል። በአጠቃላይ፤ በዲያብሎስ ተቀድመናል።

መጽሐፈ ኢዮብ 1:18 ላይ « እርሱም ገና ሲናገር ሌላ መጥቶ፡- ወንዶችና ሴቶች ልጆችህ በታላቅ ወንድማቸው ቤት ይበሉና የወይን ጠጅ ይጠጡ ነበር፤ እነሆም፤ ዐውሎ ነፋስ ከምድረ በዳ መጥቶ የቤቱን አራቱን ማዕዘን መታው፤ በብላቴኖቹም ላይ ወደቀ፤ ሞቱም፤ እኔም እነግርህ ዘንድ ብቻዬን አመለጥሁ » አለው።

ሰይጣን፤ ዙሪያውን ባታጥርለት ኖር እኔ ሄጄ አጠፋዋለሁ። ያኔ ሲሰድብህ ትሰማለህ፤ ነበር ያለው። ሁልጊዜ በሕይወታችን የሚፈትንን ነገር ወይም አደጋ ሲመጣ በእግዚአብሔር ላይ እናገራለን። ማገረምረማችን እግዚአብሔርን ከመሳደብ የሚተናነስ አይደለም። እግዚአብሔርን መሳደብ ደግሞ፤ ራሳችንን ለዲያብሎስ አሳልፈን ሰጥተን ከእርሱ ጋር ለእርሱ መኖር ማለት ነው።

ለዚህም ፈጥነትም ሆነ ዘግይተን፤ የክፋ ዋጋ እንደምንከፍል ልናውቅ ያስፈልጋል። እግዚአብሔርን ሳታውቀው ኖረህ ችግር በመጣ ጊዜ ብታማርረው፤ እግዚአብሔር አልባረክኝም ብለህ ብታገረመርም፤ በራስህ ላይ ሌላ የክፋ አደጋ ከመጋበዝህ በስተቀር፤ እንዳችም የምትፈይደው ነገር አይኖርም። እግዚአብሔርን ካላውቅነው ባርኮት የለም።

እንዲያው ያልተባረከው የተባረከውም ሰው ኢዮብ ላይ ዲያብሎስ እንዴት ጥቃቱን እንደሚፈጽም አይተናል። ክፉ ዘመን እንደዚህ ነው። « ዘመኑም ክፉ ነውና ቀጥ ብላችሁ አትሄዱም » ሚክ. 2፥3

ብቻዬን አመለጥሁ እያሉ እየሮጡ መልእክት የሚናገሩት የጥፋት፤ የሞትና የተፈጥሮ አደጋ መርዶ ነጋሪዎችና የዲያብሎስ ሰበር ዜና አቅራቢዎችና አገልጋዮቹ ሆነው ቀሩ። ዛሬ ዛሬ በመገናኛ ብዙሐን የምንሰማቸውም ዜናዎች እነዚህን የሚያጠናክሩ ናቸው።

አልሞ ተኳሽ ይህን ያህል ሰው ገደለ። ባል ሚስቱንና ልጆቹን ገድሎ ራሱን አጠፋ፤ ሚስት ባሏን በመጥረቢያ መትታ ገደለች፤ ልጅ አባቱን፤ እናቱን ገደለ፤ ንፋስ ቀላቅሎ የጣለው ኃይለኛ ዝናብ ይሄን ያህል ሰው ገደለ፤ ያለመጠጊያ አስቀረ ወዘተ ... የሚሉ የዘመኑ የፍጻሜ ምልክቶች ሁሉ፤ የየዕለቱ ሰበር ዜና መሆናቸው ቀርቶ፤ የተሰመዱና የሚጠበቁ፤ ሕሊናን የሚያስጨንቁ የአዘቦት ቀን ወሬዎች ሆነዋል። ነገር ግን፤ በእግዚአብሔር ኃይል ይህን ያህል ሰው ዳነ፤ ተፈወሰ፤ የእግዚአብሔር አምላክ ክብር ተገለጠ የሚሉ የአምልኮትና የቅድስና ውጤት የሆኑ መልካም ዜናዎችን የሬዲዮ ጣቢያዎቻችን ትኩረት አይሰጡትም። ይህም ትንሣኤ ላይሆን ውድቀታችንን ለሚመኝልን ዲያብሎስ ትልቅ እገዛ የሚያደርግ ነው።

ዲያብሎስ በእያንዳንዱ ልብ ውስጥ በገዢነት መንፈስ ራሱን አጠናክሮ፤ የእግዚአብሔር ነገር እንዳይነሳበት ጥንቃቄ ያደርጋል። ግፍ፤ ተንኮል፤ ዓመጸ፤ እርግማን፤ ሞት... ወዘተ ሁሉ፤ የምትማረው ከዲያብሎስና ከራስህ ክፋት ነው። የምትኖረውም በክፋትህ ነው። የምትበላውም እንጀራ ይህንን የሚያመለክት ነው። የመርዶ ነጋሪ እንጀራ፤ የመርዶ ነጋሪ ሕይወት፤ ቤትና ኑሮ ትኖራለህ።

አራቱ መርዶ ነጋሪዎች በኢዮብ ፊቱ ቆመዋል። ሁሉም ያመለጡት መቅሰፍትና ሞት እያዩ ነው። ዲያብሎስ የራሱ የሆነ እሳት፤ ተዋጊዎች፤ የተፈጥሮ መቀስቀሻ ኃይል አለው። ዛሬ የምንኖረው የእሳት ኑሮ ውስጥ ነው። መትረየሱ፤ በምቡ፤ ፈንጂው፤ ሚሳኢሉ፤ ኒውክሊየሩ እሳት ነው።

ዲያብሎስ ለአደጋ ጣዮች እሳት ይሰጣል። አመልህ፤ ሱስህ፤ ቤትህ ኑሮህ እሳት ነው። ስለዚህ ሰዎች እሳት ታጥቀውና በእሳት ታጥረው ይኖራሉ። በሚዲያ የምንሰማቸው የአደጋ ዜናዎች የዲያብሎስን ድርጊት አጋነው የሚያቀርቡ በመሆናቸው፤ ክፉ መናፍስቱ ግብራቸውን ከየዕለቱ የስርጭት ኘሮግራሞች ያገኛሉ።

ዲያብሎስ ንፋስ አለው። ዘመንህን ክፉ ለማድረግ ቤትህን ከመሠረቱ ያናጋዋል፤ ይመታዋል። በእግዚአብሔር ካልታጠርክ፤ በዚያው ጉድጓድ ገብተህ ትቀራለህ።

ኢዮብ ልጆቹንና የደከመበትን ሃብት ሁሉ አጥቶ ባዶ እጁን ቀርቷል። ነገር ግን አስተዋል። በደረሰበት መሪር ሐዘንና በአጋጠመው ከባድ አደጋ ሁሉ በእግዚአብሔር ላይ አላገረመረመም፤ አምላክንም አላማረረም፤ አልተሳደበም። ቃሉ እንዲህ ይነግረናል።

መጽሐፈ ኢዮብ 1:20 « ኢዮብም ተነሳ መጉናጸፊያውንም ቀደደ፤ ራሱንም ተላጪ፤ በምድርም ላይ ተደፍቶ ሰገደ፤ እንዲህም አለ፡- ራቁቴን ከእናቴ ማህጸን ወጥቻለሁ፤ ራቁቴንም ወደዚያ እመለሳለሁ፤ እግዚአብሔር ሰጠ፤ እግዚአብሔርም ነሣ፤ የእግዚአብሔር ስም የተባረከ ይሁን።» አለ።

እኛ መነጫነጭንና ጭንቀትን ኑሮአችን አድርገን በዲያብሎስ እሥራት ተራቁተን በጉስቁልና ስለምንኖር ይህን እናውቅበትም። ኢዮብ ግን፤ እግዚአብሔር ሰጠኝ፤ በኋላም እግዚአብሔር ወሰደው አለ።

መጽሐፈ ኢዮብ 1:22 ላይ « በዚህ ሁሉ ኢዮብ አልበደለም፤ ለእግዚአብሔርም ስንፍናን አልሰጠም።» ይላል። ዲያብሎስ ኢዮብ ይህ ሁሉ ደርሶበት እግዚአብሔርን ስላማረረ ሚስቱ ውስጥ አድሮ ሌላ ክስ አመጣ። ሚስቱም « እግዚአብሔርን ስደብና መት » አለችው።

ነገር ግን፤ ኢዮብ ቅን፤ ከክፋት የራቀና እግዚአብሔርን የሚፈራ ሰው ስለነበር፤ እግዚአብሔርን የሚሰድብበት አፍ የለውም።

መጽሐፈ ኢዮብ ምዕራፍ 2 ላይ እንደተጻፈው፤ ሰይጣን በግል ሕይወቱ ውስጥ ዘልቆ ገባ። « ዲያብሎስ የኢዮብን ሰውነት በቁስል መታው። ኢዮብ ቆሳለለ፤ ጠረኑም መጥፎ ሆኖ ተለወጠ። ሚስቱም ጠላችው። ልቡ፤ ሕይወቱ፤ አእምሮው ሕሊናው፤ እግሩ፤ እጁ፤ ሰውነቱ ሁሉ ቆሰለ። ሥጋውንም ይፍቅበት ዘንድ ገል ወሰደ በአመድም ላይ ተቀመጠ። ጠጅ ይጠመቅባቸው የነበሩ እንስራዎችና ጋኖች እየሰበረ ሰውነቱን ማከክ ጀመረ። ሚስቱም እስካሁን ፍጹምነትህን ይዘሀልን አላችው? ከእንዲህ ያለ ኑሮ ሞት ይሻላል። ያንተ እንጀራ ጠፋ፤ በየመንደሩ እየዞርኩ የቅልውጥ እንጀራ አመጣልሀለሁ። የነበሩኝ አስር ልጆች ሁሉም አለቁ፤ አሁን ከዚህ ኑሮህ እግዚአብሔርን ሰድበህ ብትገላገል ይሻላል። » አላችው።

ዛሬ ዲያብሎስ የስንቶቻችን ልብ ነው ከአምልኮት መንፈሳዊ ተስፋና ታሪክ አቋርጦ፤ የሕይወት ገበያችንን ከቅድስና አምባና ከበረከት አውድማ ነጥሎ የመታው? የመሪነት ጸጋችንን ገፍ የተስፋ ጋይላችንን አርቆ፤ እጅግ በጣም አሰልጅና አድካሚ ሕይወት ውስጥ እንድንወድቅ ያደረገን? ቀደም ብለን እንደጠቀስነው፤ በእዚህ ዘመን ብዙዎቻችን የዘራነውን ክፉ ነገር መልሰን ስናጭድ፤ እግዚአብሔርን እናማርራለን። የኢዮብ ሚስት፤ የማይገባ ቃል ተናገርና ሙት ነው ያለችው።

መጽሐፈ ኢዮብ 2:10 « እርሱ ግን፡- አንቺ ከሰነፎች ሴቶች እንደ አንዲቱ ተናገርሽ፤ ከእግዚአብሔር እጅ መልካሙን ተቀበልን፤ ክፉ ነገርንስ አንቀበልምን? አላት። በዚህ ሁሉ ኢዮብ በከንፈሩ አልበደለም።

ሦስቱም የኢዮብ ወዳጆች ይህን የደረሰበትን ክፉ ነገር ሁሉ ለምተው ከየሀገራቸው መጡ፤ እነሱም ቴማናዊው፤ ሌልፋዝ፤ ሹሐዊው በልዳዶስ፤ ነዕማታዊው ሶፋር ነበሩ። እነርሱም ሊያዝኑለትና ሊያጽናኑት በአንድነት ወደ እርሱ ለመምጣት ተስማሙ። ከሩቅም ሆነው ዓይናቸውን ባነሡ ጊዜ አላወቁትም፤ ድምፃቸውንም አሰምተው አለቀሱ። »

እግዚአብሔርን በመፍራትና በማመን፤ በቅድስና አምልኮት ውስጥ በመኖርና በበጎ ሕሊና ላይ የሚመሠረት ጽናት እንጂ፤ ከትርፍ ወይም ከሥጋ ፍላጎት ጋር የሚገናኝ አይደለም።

የእግዚአብሔር ጥበቃ ከሌለ አሕዛብና ሰው፤ ምድርና ሰይጣን እንዲህ መጫወቻ ያደርግሃል። « ድምፃቸውንም አሰምተው አለቀሱ፤ እያንዳንዳቸውም መጉናጸፊያቸውንም ቀደዱ፤ ወደ ላይም ወደ ራሳቸው ላይ ትቢያ ነሰነሱ። ሰባት ቀን ሰባት ሌሊትም ከእርሱ ጋር በሞድር ላይ ተቀመጡ፤ ሕመሙም እጅግ እንደበዛ አይተዋልና ከእነርሱ አንድ ቃል የሚናገረውም አልነበረም። » ወዳጆቹ ሰባሌ ያዙለት። መጽሐፈ ኢዮብ 3 ላይ ከዚህ በጊላ አፉን ከፍቶ የተወለደበትን ቀን እረገመ ይላል። እግዚአብሔርን ግን አልተሳደበም።

ኢዮብም መለሰ እንዲህም አለ፤ « ያ የተወለድሁበት ቀን ይጥፋ፤ ያም፡- ወንድ ልጅ ተጸነሰ የተባለበት ሌሊት። ያ ቀን ጨለማ ይሁን፤ እግዚአብሔር ከላይ አይመልከተው፤ ብርሃንም አይብራብት። ጨለማና የሞት ጥላ የራሳቸው ገንዘብ ያድርጉት፤ ዳመናም ይረፍበት፤ የቀን ጨለማ ሁሉ ያስፈራው። ያን ሌሊት ጨለማ ይያዘው፤ በዓመቱ ቀኖች መካከል ደስ አይበለው፤ በወሮች ውስጥ ገብቶ አይቆጠር። እነሆ፤ ያ ሌሊት መካን ይሁን፤ እልልታ አይግባበት። ሌዋታንን ለማንቀሳቀስ የተዘጋጁ ቀኑን የሚረገሙ ይርገሙት። አጥቢያ ከከቦች ይጨልሙ፤ ብርሃንን ቢጠባበቅ አያግኘው፤ የንጋትንም ቅንድብ አይይ፤ የእናቱን ማገፀን ደጅ አልዘጋምና፤ መከራንም ከዓይኔ አልሰውርም። በማህጸን ሳለሁ ስለምን አልሞትኩም? ከሆድስ ውስጥ በወጣሁ ጊዜ ፈጥኜ ለምን አልጠፋሁም? ጉልበቶች ስለምን ተቀበሉኝ? ጡትስ ስለምን ጠባሁ? አሁን ተኝቺ ዝም ባልሁ ነበር፤ አንቀላፍቼ ባረፍሁ ነበር፤ የፈረሰውን ለራሳቸው ከሚሰሩት ከምድር ነገሥታትና መካሮች ጋር፤ ወይም ቤታቸውን ብር ከሞሉ ወርቅም ካላቸው መኳንንት ጋር ወይም እንደ ተቀበረ ጭንጋፍ፤ ብርሃንም እንዳላዩ ሕፃናት በሆንሁ ነበር። ከፋዎች በዚያ መናደዳቸውን ይተዋሉ፤ በዚያም ድካሞች ያርፋሉ።

በዚያ ግዙተኞች በአንድነት ተዘልለው ተቀምጠዋል፤ የአስጨናቂውን ድምጽ አይሰሙም። ታናሽፍታላቅ በዚያ አሉ፤ ባሪያም ከጌታው ነጻ

ወጥቷል፤ በመከራ ላሉት ብርሃን ነፍሳቸው መራራ ለሆነባቸው፤ ለተሰወረበት ሀብትን ከሚቆፍሩ ይልቅ፤ ሞት ለሚጠብቁ፤ ለማያገኙትም፤ መቃብርም ባገኙ ጊዜ በእልልታም ደስ ለሚላቸው፤ ሀሴትንም ለሚያደርጉ ሕይወት ስለምን ተሰጠ? ሕይወት በተሰበረበት መንገዱ ለተሰበረበት ሰው እግዚአብሔር በአጥር ለአጥር ብርሃን ስለምን ተሰጠ? ከእንጀራው በፊት ለቅሶ መጥቷልና፤ ጩኸቴም እንደ ውሃ ፈሷል። የፈራሁት ነገር መጥቶብኛልና፤ የደነገጥኩበትም ደርሶብኛልና። ተዘልዬ አልተቀመጥኩም፤ አልተማመንሁም፤ አላፈርሁም ነገር ግን መከራ መጣብኝ።» አለ። ዋይታና ሰቆቃ አሰማ።

4.3 የእግዚአብሔር ቸርነትና ምሕረት

«ቸርነትህና ምሕረትህ በሕይወቴ ዘመን ሁሉ ይከተሉኛል። በእግዚአብሔር ቤትም ለዘላለም እኖራለሁ።» መዝ.22(23)፡6

ከዚህ በኋላ እግዚአብሔር እንደገና ተነሣ። የሰማይ አምላክ አንደገና ምሕረቱን ሊሰጥ ተዘጋጀ። ኢዮብ ከትካዜውና ከመከራው ወጣ። እግዚአብሔርም ተናገረው። የጠፋበትን ልጆች መልሶ የሚተካ ራሕይ ሰጠው። ከዚህ በፊት የነበሩትን አብልጦ የሚተካ የሃብት ጸጋና ሞገስን አደላደለለት፤ የፈተናው ዘመን ድንገት ጨንግፎ የበረከት ዘመን እንደገና ሊያይ አዘጋጀው።

« በሞት ጥላ መካከል እንኳ ብሄድ አንተ ከእኔ ጋር ነህና ክፉን አልፈራም፤ መዝ.22(23)፡4

ኢዮብ ራሱን ረገመ እንጂ እግዚአብሔርን አልተሳደበም። በራሱ ሕይወት ላይ እርግማን እንደመጣበት፤ የዲያብሎስ ፈተና እንዳለበት አማረረ እንጂ፤ በምንም መንገድ የሰማይ አምላክን፤ አልተሳደበም። በኃጢአትና በዓመጸ ብዛት የፈራሁት ደረሰ አለ እንጂ፤ እግዚአብሔርን አላማረረም። እግዚአብሔር እንደገና የጠፋውን ተክቶ ለኢዮብ የጽናት ትምህርት በመስጠት፤ ለሌላው ትውልድ አርአያ እንዲሆን በመጽሐፍ ቅዱስ ውስጥ ሕልውና ያለው ሕያው ታሪክ ሆኖ እንዲቀመጥ አደረገ። የኢዮብ መንፈሳዊ በረከት፤ የዲያብሎስ መሰራነት፤ በሕይወትም ላይ የሚያደርሳቸው ጥፋቶች ሁሉ፤ በየዘመኑ ያለውን የዲያብሎስን እቅድና የክፋት ምሥጢር የሚጠቁመን ነው።

እግዚአብሔር አምላክ ሌላ አዲስ ሕይወት ከሰማይ እንዲሰጠን፤ ከእነዚህ አረመኔዎችና ከክፉ መናፍቆች ጋር የሚሠሩ የዲያብሎስ እጃቢዎች ተንኮልና ግፍ በዘመናችን ላይ እንዳይከሰት፤ ኑሮአችን ለውድቀት የተመቻቸ እንዳይሆን፤ በክርስቶስ ሥጋና ደም ተባርክን፤ የእርሮና የዲያብሎስ ክፉ እርግማን፤ የክፉ ትውልድ ክፉ በትር፤ ጡጫና እንግልት ሁሉ እንዲቆሙልን፤ የጸዲቁ የኢዮብ የጽናት ሕይወት ያሰተምረናል። « ሁሉን ታደርግ ዘንድ ቻይ እንደ ሆንህ፤ አሳብህም ይከለክል ዘንድ ከቶ እንደማይቻል አወቅሁ። » ኢዮብ.42÷2

በጸድቁ ኢዮብ መንፈሳዊ ብርታትና ጽናት ተሞክሮና አስተምህሮት በፍጽምና፤ በቅንነት፤ እግዚአብሔርን በመፍራትና ከክፋት በመራቅ፤ ለአምላካችን ያለንን ታማኝነት በእምነታችንና በምሥጋና ስንኖር፤ እግዚአብሔር በሚወደውና በሚፈቅደው መንገድ ስንመላለስን፤ የእግዚአብሔር ተስፋ በሕይወታችን ውስጥ ተገልጿ፤ ከአምላካችን ማዕድ የዘላለም ሕይወት ተካፋይ ሆንን ማለት ነው።

« እግዚአብሔር በቃሎቹ የታመነ ነው፤ በሥራውም ሁሉ ጸድቅ ነው። » መዝ.144(145)÷14

እግዚአብሔር በንስሐና በቅዱስ ቁርባን ተስፋው ውስጥ ስንኖር፤ ፍቅር ይሰጠናል፤ በጎ ሃሳብ ይኖረናል፤ በተስፋው እንመላለሳለን፤ እንለመልማለን፤መልካም ስጦታ ያዘጋጅናል፤ ይሰጠናል፤ እርስቱንና መንግሥቱን ያወርሰናል፤ ከአምላካዊው መንፈሳዊ ምሪት ጋር ያቆራኘናል፤ ትውልዳችንን ይባርክልናል፤ ረድኤትና በረከት ይኖረናል፤ ክብር፤ ጸጋ፤ ሞገስ ያጎናጽፈናል፤ በእውነት፤ በእምነትና በብርሃን እንድንንገዝ ይረዳናል፤ በእግዚአብሔር አጥር ጥበቃ ውስጥ በለመለመው መስክ ያኖረናል። « የእግዚአብሔር ዓይኖች ወደ ጸድቃን ጆሮቹም ወደ ጩኸታቸው ናቸውና። » መዝ.33 (34)፡15

ማጠቃለያ

የሐዋ. የጳው. መልእክት ወደ ቲቶ 2÷11-14

« ሰዎችን ሁሉ የሚያድን የእግዚአብሔር ጸጋ ተገልጦአልና፤ ይህም ጸጋ፤ ኃጢአተኝነትንና ዓለማዊን ምኞት ክደን፤ የተባረከውን ተስፋችንን እርሱም የታላቁን የአምላካችንንና የመድኃኒታችንን የኢየሱስ ክርስቶስን ክብር መገለጥ እየጠበቅን፤ ራሳችንን በመግዛትና በጽድቅ እግዚአብሔርንም በመምሰል በአሁኑ ዘመን እንድንኖር ያስተምረናል፤ መድኃኒታችንም ከዓመፅ ሁሉ እንዲቤገን፤ መልካሙንም ለማድረግ የሚቀናውን ገንዘቡም የሚሆነውን ሕዝብ ለራሱ እንዲያነጻ፤ ስለ እኛ ነፍሱን ሰጥቶአል፡፡ »

ዛሬ በዓለማችን እየታዩና እየተከሰቱ ያሉት በርካታ የጥፋት ድርጊቶችና አጋጣሚ የሚመስሉ ዘግናኝ ትዕይንቶች በሙሉ፤ ክፉ መንፈሶች ከመቼውም ጊዜ በበለጠ በክፉ ሁኔታ፤ በላያችን ላይ እያንገረበቡና በቅርባችን ሠፍረው እንደሚገኙ፤ የሚያረጋግጥ ነው፡፡

የሰው ልጅ ከደረሰበት የሥልጣኔና የዕድገት ደረጃ አንጻር፤ ሕይወቱን በክፉ ሁኔታ የሚያጠቁ፤ ቀላል የሚመስሉ፤ ነገር ግን፤ በተግባር ሲታዩ አደገኛ ሆነው የሚገኙ ጥፋቶች በሙሉ፤ ዋናው መሠረታቸው ዲያብሎስ መሆኑን ባለመቀበል፤ ሳይንሱን ብቻ አምኖ ጥናትና ምርምሩ፤ ፍለጋና ክትትሉ ወዘተ... ሁሉ፤ እግዚአብሔርን ባልያዘ መንገድና አቅጣጫ ላይ በማተኮሩ፤ የሰዎች ድካም፤ ልፋትና ጥረት ሁሉ እየመከነ ይገኛል፡፡ ምክንያቱም፤ የእግዚአብሔር መንፈስ በሌለበት ሁሉ፤ ዲያብሎስ አለ፡፡

ክፉው መንፈስ በክፋት ጎዳናው ሲራመድ፤ ግማሽ መንገድ ተገዝ የተቀበለውና የሚቀበለው፤ ራሱ የሰው ልጅ ነው፡፡ በዚህ ዘመን ሰዎች፤ ጨለማውንና ገደሉን ከመደገፍ አልፈው፤ ለጥቅም ብለው የሥላሴን ፍጡር ለክፉው መንፈስ ዲላማነት ሲያዘጋጁትና ሲያመቻቹት ማየት፤ የተለመደ ድርጊት ሆኗል፡፡

ዛሬ፤ ብዙዎቻችን ስግብግቦች ሆነናል፡፡ ከጸሎትና ከአምልኮት ስለራቅን፤ ሕሊናችንና ልቦናችን ታውሮ ከጠላታችን ጋር ቆመናል፡፡

የሕሊና ወቀሳ የሚባል መንፈሳዊ ሞራል ጨርሶ ከውስጣችን ጠፍቷል፡፡

በእምነት ጸንተህ ስትጸልይ አምልኮትህን ይገለጻል፡፡ አምልኮት ሲገለጽ ደግሞ፤ መንፈስ ቅዱስ ከሕሊናህና ከልቦናህ ጋር ይኖራል፡፡

ከሕሊና ውስጥ ክፉ ቅናት ሲመነጭ፤ የጽድቅና የሰላም፤ የፍቅርና የሞገስ ተስፋ ከውስጣችን ሲወገድ፤ ቦታውን የሚይዘው የዲያብሎስ መንፈስ ነው፡፡

የቅናት መንፈስ የሚመነጨው፤ የሌላውን ሰው ኑሮ በመጥፎ ዓይን ከማየትና ከአልጠግብ ባይ የሥግብግብነት ስሜት ነው፡፡ ሌሎችን የሚያየው ምቀኛ መንፈስ በሕሊናችንና በልቦናችን ውስጥ ሰርጎ ገብቶና ተዋህዶን፤ ዛሬ ክፉትና ምቀኝነት፤ መለያ ስሌዳችን እየሆነ መጥቷል፡፡

ያለፉት አባቶቻችን ሰው ሲያድግ የዕድገቱ መሠረቶች ብቻ ሳይሆኑ፤ መሻሻል እንዲመጣ የሚጸልዩ፤ የሚያበረታቱና ድጋፍ የሚሰጡ ትሁቶች ነበሩ፡፡ ዛሬ ግን፤ ይህ ተለውጧል፡፡ ምክንያቱም ከፍ ብሎ እንደተጠቀሰው፤ አስቀድሞ ውስጣችን በክፉው ተይዟል፡፡

ያኔ ስትሠራ አባቶች የሚያዩህ እንደዛሬው በክፉው መንፈስ ዓይን ሳይሆን፤ በእግዚአብሔር መንፈስ ነበር፡፡

በአገኘነው ሁሉ፤ እግዚአብሔርን አመስግንን በመጠን ከመኖር ይልቅ፤ አምላካችንን እያማረርን የምናመጣውና የምናገኘው ትርፍ፤ የዲያብሎስ ነገድነትን ነው፡፡

በተደጋጋሚ እንደተማርነው፤ ዲያብሎስ ሕሊናህን እንድታጣ በሕይወት ውስጥ ዘልቆ ገብቶ በማዋክብ፤ በእውቀትህ፤ በሙያህ፤ በሥራህ፤ በመንገድህ፤ በትምህርት፤ በጤናህ በአጠቃላይ በኑሮህ ውስጥ የወሕኒ እስራት ያህል አስሮና ይዞ፤ መንፈሳዊና አካላዊ ጉዳት ያደርስብሃል፡፡

ስለሆነም፤ ክፉ መንፈሶች እኛን ለማጥቃት፤ አይሰለፍም፤ አይሰንፋም፡፡ ርቀው መንገዝ መቻል ብቻ ሳይሆን፤ በእዚህ ረዥም ጉዟቸው የእግዚአብሔር ኃይል ካልያዛቸው በስተቀር፤ ምንጊዜም አብረውን ይኖራሉ፡፡ ድካም የሚባል ነገር ፈጽሞ እነርሱ ዘንድ የለም፡፡ እኛን ይዘው ያደክማሉ እንጂ፤ ጥንርሱ አደዳክሙም፡፡

ዲያብሎስ ሕሊናችንንና ልቦናችንን ተቆጣጥሮ መላ ሲያሳጣን የምንሠራው ሥራ ሁሉ፤ ምን ያህል በረከት የራቀው እንደሆነ ለማስረዳት፤ ማስረጃ ማቅረብ አያስፈልገውም። የዛሬው የሁላችን ቤት፤ ኑሮና ጎስቋላ ሕይወታችን ራሱ፤ በቂ ምሥክር ነው።

ከፈጣሪያችን ስለተለያየንና በሕሊናችን ውስጥ ምንም ዓይነት መንፈሳዊ መረጃ ስለሌለ፤ አንድ የማይታዘዝ ገዢ ኃይል ከባሕርያችን ጋር ተዋህዶ ውስጣችን ስለመኖሩ ማወቁያ መንገድ የለንም።

ብዙ ጊዜ ይህ ከባሕርያችን ጋር አንድ የሆነው ወይም፤ የተመሳሳሪው ክፉ መንፈስ፤ ለውጫዊ ጠባያችን፤ « እሱ አመሉ ነው! እርሷ ተፈጥሮዋ ነው » ወዘተ... የሚሉ መገለጫዎችን እያሰጠን፤ መንፈሱን ሳናውቀው ሌላ ሽፋን አግኝቶ ውስጣችን ያደራል።

ስለ እግዚአብሔር ኃይል፤ ስለመናፍስቱ ጥቃትና ውጊያ ሳይንሳችን አናሳ ግምት ስለሚሰጥ፤ መፍትሄው ከዓለማዊው ትምህርትና ሥልጣኔ አይጠበቅም፤ ወይም አይገኝም። ሳይንስ፤ ትምህርት፤ ገንዘብ፤ ሃብት፤ ሥልጣን፤ ኃይል፤ ጉልበት ወዘተ ... ሁሉ፤ የማይታየውንና የማይጨበጠውን ክፉ መንፈስ ለመዋጋት የሚያስችል፤ ምንም ዓይነት ብቃት፤ ዝግጅትና አቅም የላቸውም።

ሺህ ጊዜ ብንማር፤ ብንመራመር፤ ከታወቁ ዩኒቨርሲቲዎችና ኮሌጆች በማዕረግ ብንመረቅ፤ ያለ እግዚአብሔር እርዳታና ድጋፍ ትምህርታችን ብቻውን ውጤት የሚያመጣ አይሆንም።

ተመራማሪውም ሆነ ተማሪው በክፉ ከተያዙና ሕሊናቸውን ካጡ፤ « የተማረ ይግደለኝ! » የሚለው የቆየ የመመጸደቁያ ተረትና ምሳሌያችን፤ ከንቱና የከንቱ ከንቱ ይሆናል።

የተማረ ስለገደለህ የምትጸድቅ፤ ያልተማረው ስለገደለህ ደግሞ፤ የምትኮነን ከሆነ፤ ሁለት ዓይነት ሞት አለ ማለት ነው። ይህ ደግሞ ፈጽሞ የማይሆን ወይም፤ የማይመስል ነገር ነው። የተማረም ገደለህ፤ ያልተማረ፤ ሞትክ ሞትክ ነው። ሞት አንድ ነው። ማንም ሰው፤ ተማረም አልተማረም፤ ሃብታምም ሆነ ደሃ፤ በክፉ ከተያዘ፤ ሕሊናውን ያጣል፤ ልቦናው ይሰወራል። ማመዛዘን ይሳነዋል። መንገዱ ይጠፋል። ከዚያ በኋላ ነገሩ ሁሉ አለቀ ማለት ነው።

ሌላው ከፍተኛው የዲያብሎስ የውጊያ ግንባር የሚገኘው ደግሞ፤ በቤተ እግዚአብሔር በሚመላለሱና የኃላፊነት አደራ በሰጣቸው፤ ነገር ግን፤ ለክፉው መንፈስ ባደሩ አገልጋዮች በኩል ነው። ይህ ከምንም በላይ እጅግ በጣም ከባድ የክሕደት እና የጥቃት አቅጣጫ ነው።

የአምላክን አደራ ተቀብለው ፈጣሪያችን በሚወደው መንገድ የሚያገለግሉ አባቶች ያሉትንና የሚገኙትን ያህል፤ በእንጻሩ በመንፈሱ ታሰረው፤ ሌሎችን የሚያስሩ፤ ለክፉው መንፈስ አሳልፈው በሚሰጡና በሚያዋርሱ አስማተኞችና መተተኞች የክፉ ሴራ፤ ዛሬ ብዙዎቻችን ከሰይጣን ጋር ተቆራኝተናል፤ በመናፍስቱ ተይዘናል፤ ታስረናል፤ በእጠቃላይ በዲያብሎስ ተቀድመናል። ምክንያቱም፤ እረኛው የአምላኩን አደራ በልቶና ትዕዛዛቱን ጥሶ፤ በጎቹን በትኖ፤ ተቃራኒው መንገድ ላይ ቆሟል።

« የማሰማርያዬን በጎች ለሚያጠፉና ለሚበትኑ እረኞች ወዮላቸው፤ ይላል እግዚአብሔር። ስለዚህ፤ የእስራኤል አምላክ እግዚአብሔር፤ ሕዝቤን ስለሚጠብቁ እረኞች እንዲህ ይላል፡- በጎቼን በትናችኋል፤ አባርራችኋቸውማል አልጎበኛችኋቸውምም፤ እነሆ፤ የሥራችሁን ክፋት እጎበኝባችኋለሁ፤ ይላል እግዚአብሔር። » ኤር.23÷1-2

ክፉውን መንፈስ እየገበረ የኖረው አጉል ጠባያችን ዛሬ ምዕመኑ መንፈሳዊ ጠላቶቹን አውቆ እንዳይዋጋቸውና በስሙ ኃይል እንዳይድን፤ የቤተ-እግዚአብሔርን ደጆች በምዕመኑ ላይ ዘግተው፤ ገና በማለዳው የዲያብሎስ እስረኛ እንዲሆን የፈረዱበት የክፉው መንፈስ የወንዝ ዳር ዘሮች ተበራክተዋል።

የጌታችን የኢየሱስ ክርስቶስ የምጽአቱ ቀን አንዱ ምልክት ይህ ነው። የበጎነት መንፈስ ከውስጣችን ተሟጦ ሲወጣና ጨርሶ ሲርቅ፤ ክፉው ኃይል ቦታውን ስለሚይዝ፤ የምጽአት ቀን እየቀረበ ይመጣል።

የሰው ልጆች ከዲያብሎስ ጋር ባላቸው በዚህ ኅብረትና አጋርነት የተነሣ፤ አጋንንቱ አብረውን እየተወለዱና እየተሸጋገሩ እንዲመጡ፤ ከፍተኛ አስተዋጽኦ አበርክቷል።

ከፍ ብሎ እንደተጠቀሰው የዘመናችን ሳይንስ፤ ትምህርትና እውቀት ሁሉ፤ ከተሰወረው የጨለማ ክፉ ኃይል ድጋፍ የሚመነጭና በፍልስፍናው የሚደገፍ በመሆኑ፤ ዲያብሎስ ሽምቀቱን በሰው ልጆች አንገት ላይ ለማጥበቅ አልተቸገረም።

በማሕበራዊ ሕይወታችን ውስጥ ትልቁን መከራና ሣንካ ከፊታችን የሚያቆመው፤ ወንጀልን የሚያደራውና የሚያሠራው መንፈስ ዋና መሠረቱ፤ መጽሐፍ ቅዱስ በመጠን ኑሩ በማለት የገለጸውን ትምህርት የሚቃወመው ዲያብሎስ ነው።

በሕሊና ውስጥ ዲያብሎስ ሥር ሲሰድ፤ መንፈሳዊ ተስፋን አጨልሞ በመምራት፤ ብዙዎችን ከእምነት ጎዳና አርቆ በማስወጣት፤ እግዚአብሔር የለም የሚል ዘመን ላይ እንዲደርሱና የጥረቱ አጋዥ ኃይሎች ሆነው እንዲሰለፉ በማድረግ፤ ለዛሬው ሕሊናችንና ልቦናችንን ማጣት፤ በክፉ መናፍስቱ አሽክላ ተተብትቦ መደዝ፤ እና ለመንፈሣዊ ኪሣራችንና ውድቀቶቻችን ሁሉ መሠረት የሆነው፤ ይኸው ክፉውን አይተን፤ ይዘንና ተከትለን የሄድንበት መንገዳችንና ምርጫችን ነው።

ስለሆነም፤ ዲያብሎስ አምላኩን ያስካደውና ሳይንስ ያጠራጠረው ይህ በመናፍስቱ የተቀደመውና የደነበሸው የዘመኑ ትውልድ፤ ከዲያብሎስ ግዙትና ይዞታ ሊላቀቅ የሚችለው፤ አቅጣጫውን ቀይሮ የእግዚአብሔርን መንገድ ሲከተልና ሲይዝ ብቻ ነው። ለዚህም፤ የቅዱሳን አምላክ ኃይሉ ፈጣሪያችን እግዚአብሔር ይርዳን።

የእግዚአብሔር የተስፋ ቃሉ እንዲህ ይሰናጋ

« በቀረውስ በጌታና በኃይሉ ችሎት የበረታችሁ ሁኑ። የዲያብሎስን ሽንገላ ትቃወሙ ዘንድ እንዲቻላችሁ የእግዚአብሔርን ዕቃ ጦር ሁሉ ልበሱ። መጋደላችን ከደምና ከሥጋ ጋር አይደለምና፤ ከአለቆችና ከባለሥልጣናት ጋር ከዚህም ከጨለማ ዓለም ገዢዎች ጋር በሰማያዊም ስፍራ ካለ ከክፋት መንፈሳውያን ሠራዊት ጋር ነው እንዲ። ስለዚህ በክፉው ቀን ለመቃወም፤ ሁሉንም ፈጽማችሁ ለመቆም እንድትችሉ የእግዚአብሔርን ዕቃ ጦር ሁሉ አንሡ። እንግዲህ ወገባችሁን በእውነት ታጥቃችሁ፤ የጽድቅንም ጥሩር ሰብሳችሁ፤ በሰላም ወንጌልም በመዘጋጀት እግሮቻችሁ ተጫምተው ቁሙ፤ በሁሉም ላይ ጨምራችሁ የሚንበለበሉትን የክፉውን ፍላጻዎች ሁሉ ልታጠፉ የምትችሉበትን የእምነትን ጋሻ እንሡ፤ የመዳንንም ራስ ቁር የመንፈስንም ሰይፍ ያዙ እርሱም የእግዚአብሔር ቃል ነው። በጸሎትና በልመናም ሁሉ ዘወትር በመንፈስ ጸልዩ፤ በዚህም አሳብ ስለ ቅዱሳን ሁሉ እየለመናችሁ በመጽናት ሁሉ ትጉ፤ » ኤፌ. 6:10-18

+++

በአጠቃላይ፤ በመንፈሳዊ ጎዳና ውስጥ ኖረን የጸጋውን ሞገስ እንድናገኝ እግዚአብሔር አምላካችን ይርዳን። የክፉ መንፈሶችን ጠባይና የሞት አግዛዛቸውን ከኑሯችንና ከሕይወታችን ያርቅልን። ዘመንና ጊዜ የሚፈጥራቸውን፤ ወቅትና ሰዓት አይተውና አመቻችተው ብቅ የሚሉትን የዲያብሎስ የማሳሳቻ ሕቡዕ የጥበብና የተንኮል ነገርና ሴራዎችን ሁሉ፤ እርሱ በሚያውቀው መለኮታዊ ምሪት፤ በመንበረ ጸባዩ እየመራን ምሥጢሩን እንድናውቅና እንዲገልጥልን፤ በእርሱም በኢየሱስ ክርስቶስ ሥጋና ደም ታትመን መንግስቱን እየጠበቅን እንድንኖር፤ የእግዚአብሔር አምላክ በጎ ፈቃድ ይሁንልን። የቸርነቱ አምባ፤ የጽድቁ ኃይል ከሕይወታችን ጋር ይሁን። አሜን!!

+++

«ከእግዚአብሔር አብ ከጌታም ከኢየሱስ ክርስቶስ ሰላምና ፍቅር ከእምነት ጋር ለወንድሞች ይሁን። ጌታችንን ኢየሱስ ክርስቶስን ባለመጥፋት ከሚወዱ ሁሉ ጋር ጸጋ ይሁን! አሜን።»

ኤፌ. 6:23-24

ለተጨማሪ መረጃ


የክፉ መንፈሶችን የረቀቀና የተወሳሰበ የጥቃት ሥልቶችን የበለጠ በማወቅ ለመዋጋት እንዲሁም፤ ኅብረተሰባችንን ምን ያህል እንደጎዱት ለመረዳት፤

- በተለምዶ ጽዮን ስቱዲዮ « ንቁ » በሚል ርዕሥ የተዘጋጀውን፤ ከቁጥር አንድ እስከ ቁጥር ሰላሣ ድረስ፤ እንዲሁም ከዚያም በላይ፤ ያሉትን መንፈሳዊ የቪሲዲ ፊልሞች በመደጋገም መመልከት፤

- www.tamiretsion.org ድረ-ገፅ ላይ የሚወጣውን እንዲሁም፤ ከአሜሪካ በአቢሲኒያ ሬድዮ ጣቢያ www.radioabissniya.com በመላው ዓለም የሚሰራጨውንና የሚተላለፈውን፤

« የመምህር ግርማ ወንድሙን መንፈሳዊ መልእክት » በመከታተል ስለ ክፉ መናፍስት ጥቃቶች የበለጠ መረዳት ይቻላል፡፡

በማሰዳ መያዝ ቅጽ-፪



ፍ.ቶ. ሳቡኤል

በመልእክ መንክራት ግርማ ወንድሙ



የጋደሉ አምላካችን ጥበቃና ምሕረት አብሮን እስካለ ድረስ፤
እንደተያዘን አንቀርም፤ ከታሰርንበት እንፈታለን፤ ከወደቅንበት እንነሳለን !

ዋጋው፡ አንድ መቶ ብር
USD 50.00

ISBN 978-99944-973-1-7



Graphic Printers